

## دومونہا سانپ

مغرب (اپنے حلیفوں سمیت) ہم مسلمانوں کے لیے دومونہہ والا سانپ بن چکا ہے اور دونوں طرف سے ڈس رہا ہے لیکن ہم اپنی جہالت اور نادانی میں اسے آقا اور دوست سمجھتے ہوئے دودھ پلائے جا رہے ہیں۔ چند مناظر دیکھیے:

- امریکہ پاکستان میں قبائلیوں کو اسلحہ اور ڈالر دے رہا ہے کہ پاکستانی تنصیبات پر حملے کرو۔ دوسری طرف پاکستانی حکومت اور فوج کو اسلحہ اور ڈالر دے رہا ہے کہ یہ لوگ انتہا پسند اور دہشت گرد ہیں، ترقی اور جمہوریت کے دشمن ہیں، انہیں چلو۔

- شام میں وہ حکومت مخالف لبرل اور سیکولر جنگجوؤں کو اسلحہ اور ڈالر دے رہا ہے تاکہ سچ مچ کے مجاہدین کہیں کامیاب نہ ہو جائیں اور دوسری طرف ایران اور حزب اللہ کو تھپکی دے رہا ہے کہ ان ریاست دشمنوں کا قلع قمع کرنے کے لیے بشار الاسد حکومت کو روپیہ، اسلحہ اور جنگجو دو۔

- اس نے مسلمانوں کو تباہ کرنے کے لیے اپنی کامیاب سازشوں سے شیعہ سنی کو آپس میں لڑا دیا ہے ایک طرف وہ اہل التشیع کو اکثریت (عراق اور بحرین میں) اور حقوق (شام، پاکستان، سعودی عرب..... وغیرہ) کے نام پر ابھارتا ہے اور دوسری طرف اس نے سنی سواد اعظم (Mainstream Islam) کے مزاحمت کار گروہوں کو اسلحہ اور ڈالر دے کر انہیں انتہا پسند اور دہشت گرد ثابت کر دیا ہے جس کی مثال طالبان، القاعدہ، داعش، بوکو حرام جیسے سنی گروپ ہیں۔ امام خمینی جب تک زندہ رہے مغرب کے جال میں نہ آئے لیکن ایران کی موجودہ حکومت شیعیت کے مفاد میں (اتحاد بین المسلمین کو بھول کر) اس کے ابلسی جال میں پھنس گئی ہے اور امریکہ کا لاڈلا اسرائیل: عراق، ایران اور مرسی جیسے مخالفوں کے خاتمے کے بعد خود کو زیادہ محفوظ سمجھ رہا ہے۔

شیعہ سنی کشمکش کا ایک مظہر یہ بھی ہے کہ مغرب نے اپنی سازشوں سے سعودی عرب اور ایران کو بالمقابل لاکھڑا کیا ہے۔ چنانچہ اب ایران شام کی ظالم اقلیتی شیعہ حکومت کی مدد کر رہا ہے اور سعودی عرب شام کے سنی مجاہدین کی۔ ایران بحرین کے شیعوں کی پشت پر ہے اور سعودی فوج بحرین کے (سنی) حکمرانوں کو بچانے کے لیے پہنچ چکی ہے۔ پاکستان میں ایران شیعہ گروپوں کی حمایت کر رہا ہے اور سعودی

عرب اور امارات ان کے مخالف گروپوں کی پشت پناہی کر رہے ہیں چنانچہ دونوں میں خوب قتل و غارت ہو رہی ہے۔

- مغرب مسلمان ملکوں کو پہلے امن و آشتی کے لولی پاپ سے ڈستا ہے (جمہوریت، تعلیم، میڈیا، ادب، این جی اوز، خاندانی منصوبہ بندی، قرضے اور مالی امداد، سول و فوجی افسران کی تربیت..... وغیرہ وغیرہ) لیکن مسلمان امت ذرا ڈھیٹ واقع ہوئی ہے (ہائے امت! ہاں! مسلمان بھی کبھی امت تھے۔ آج غزہ میں خاک و خون میں تڑپنے والے معصوم پوچھتے ہیں 'امت' کہاں ہے؟) ہاں! تو ہم کہہ رہے تھے کہ مسلمان امت ذرا ڈھیٹ واقع ہوئی ہے (کہ خاص ہے ترکیب میں قوم رسول ہاشمی) بعض اوقات ان زہروں سے نہیں مرتی تو مجبوراً ابلیس سناپ کو اپنے دوسرے مونہہ کے ڈنگ کو حرکت میں لانا پڑتا ہے چنانچہ عراق اور افغانستان کا تورا بورا بنایا جا چکا ہے۔ شام اور لیبیا کا بن رہا ہے، پاکستان، یمن، مصر، مالی اور نائیجیریا پر حملے جاری ہیں جب کہ فلسطین، کشمیر، چیچنیا، منڈے ناؤ، اور اراکان کے مسلمان کب سے ظلم کی چکی میں پس رہے ہیں۔

اے مسلمانو! جاگو، ہوش میں آؤ، اس دو مونہے سناپ سے بچو۔

## شمع جلتی رہے

البرہان محض ایک جریدہ نہیں ایک مشن ہے۔ اگر آپ کو اس کے مضامین سے دلچسپی ہے تو کوشش کیجیے کہ یہ شمع جلتی رہے اور یہ شمع بھی جلتی رہے گی جب آپ اس میں اپنے حصے کا تیل ڈالتے رہیں گے۔ خود بھی البرہان کے خریدار بنئے اور دوسروں کو بھی بنائیے۔

زرِ اعانت سالانہ 400 روپے تاحیات 5000 روپے

نام..... پتہ.....  
فون.....

چیک اور منی آرڈر بنام تحریک اصلاح تعلیم ٹرسٹ 136 نیلم بلاک، اقبال ٹاؤن، لاہور بھجوائیے

ٹرسٹ کو دیے جانے والے عطیات ٹیکس سے مستثنیٰ ہیں

## آزادی مارچ و انقلاب مارچ دروس و عبر

آج ۲۲ اگست ۲۰۱۴ء کی شام کو جب پرچہ پریس جا رہا ہے، اس وقت تک عمران خان کے آزادی مارچ اور طاہر القادری کے انقلاب مارچ اور ان کے دھرنوں کا کوئی نتیجہ نہیں نکلا لہذا ہم ان پر ایک عمومی تبصرے تک محدود رہیں گے۔

پاکستانی سیاست سیکولر ہو چکی اور عمران خان بھی ایک سیکولر سیاست دان ہیں لیکن ہم ان کی اس ہمت و جرأت کو سراہتے ہیں کہ انہوں نے ملک میں رائج کرپٹ انتخابی نظام کو قبول کرنے سے انکار کر دیا اور 'سٹیٹس کو' توڑنے کے لیے اٹھ کھڑے ہوئے (اللہ کرے کل کلاں یہ خیر نہ آجائے کہ ان کے پیچھے بھی کوئی 'قوت' تھی)۔ اس میں سبق ہے ان اسلامسٹوں کے لیے جو پچھلے ۶۶ سال سے ڈھنگوں ڈھنگوں اسلامی انقلاب کے لیے روایتی انداز میں کام کر رہے ہیں اور کوئی فیصلہ کن اقدام کرنے کی نہ ان میں صلاحیت ہے نہ جرأت۔

جہاں تک طاہر القادری صاحب کا تعلق ہے وہ ہمارے نزدیک مرفوع القلم ہیں کہ ان جیسے نفسیاتی مریض پر تنقید اور ان کی مذمت میں الفاظ کا ضیاع ہم مناسب نہیں سمجھتے۔ تاہم دین کے طالب علموں اور اس معاشرے کو اسلامی بنانے کی خواہش رکھنے والوں کو دو باتیں نوٹ کرنی چاہئیں:

ایک: یہ شخص کس طرح 'مصطفوی انقلاب' سے دست بردار ہو کر 'انقلاب' تک پہنچا اور اسلامی اصطلاحات چھوڑ کر سیکولر اصطلاحات میں بات کرنے لگا۔ وہ دوسرے لوگ بھی جو اٹھتے بیٹھتے 'اسلامی انقلاب' کے نعرے لگایا کرتے تھے وہ اب اس نعرے کو چھوڑ کر تقدس مآب 'جمہوریت' کو ڈی ریل ہونے سے بچانے پر اپنی ساری توانائیاں لگائے ہوئے ہیں۔ یہ ہے مغربی فکر و تہذیب کا سحر اور ذہن اس کی بالادستی کو تسلیم کرنے کا نتیجہ کہ اہل دین کے لیے ان کی اصطلاحات پر جمے رہنا بھی ممکن نہیں رہا۔

دوسرے: محمد رسول اللہ ﷺ جو انقلاب لائے تھے اس کی بنیاد 'یعلمہم الكتاب والحکمہ ویزکیہم' کی اساس پر فرد کی تعمیر تھی۔ مغربی تہذیب نے بھی پہلے اپنے آدمی کو بدلا پھر اجتماعی انقلاب آیا..... بلکہ ہر انقلاب ایسے ہی آتا ہے خواہ وہ لیٹن کا باشو یک انقلاب ہو یا موزے تنگ کا ثقافتی انقلاب لیکن ایک یہ ہمارے بونے اور بڑھک باز رہنما ہیں جو اقتدار کی خواہش میں 'انقلاب' کے نعرے لگا کر 'اسلامی انقلاب' لانا چاہتے ہیں۔ یہ فکر و نظر اور عمل و کردار کی پستی کی انتہا ہے کہ انقلاب جیسا بڑا لفظ بولنے والا اتنے کردار کا حامل بھی نہیں کہ قرآن کے الفاظ میں اس پر ایک دھیلے کا بھی اعتماد کیا جاسکے۔ فاعتبروا یا اولی الابصار۔

## دینی حلقے تعلیم کو ترجیح اول کیوں نہیں بنا سکے؟

تبلیغی جماعت، دینی مدارس اور جماعت اسلامی کے مناجح کا ایک فکری تجزیہ

سوال: میں جماعت اسلامی کا ایک کارکن ہوں اور شعبہ تعلیم سے وابستہ ہوں۔ سکولوں کے اسلامی کردار کے حوالے سے جو بحث ان دنوں البرہان میں چل رہی ہے، اس میں آپ کا موقف میں نے غور سے پڑھا ہے اور مجھے اس میں وزن محسوس ہوتا ہے۔ آپ نے جولائی والے مضمون کے حاشیے میں اس طرف اشارہ کیا ہے لیکن وضاحت نہیں کی لہذا میں اس بارے میں آپ کی رائے جاننا چاہتا ہوں کہ کیوں دینی جماعتیں خصوصاً جماعت اسلامی تعلیم کی اسلامی تناظر میں اصلاح اور اس کے ذریعے انفرادی اور اجتماعی زندگی کی تشکیل و تعمیر کو اپنی بنیادی ترجیح نہیں بنا سکی؟ اور اسی طرح مغربی فکر و تہذیب کی شاعت کے بارے میں آپ کی اور دینی جماعتوں اور جماعت اسلامی کے لوگوں کی اپروچ میں جو فرق محسوس ہوتا ہے، آپ کے نزدیک اس کا سبب کیا ہے؟ (عبداللہ، پشاور)

جواب: ہم آپ کے سوال بلکہ سوالوں کا مختصر جواب دینے کی کوشش کریں گے:

ہمارے معاشرے میں دین کے تعلیمی، دعوتی و اصلاحی پہلوؤں پر کام کرنے کے سلسلے میں ایک معروف نام تبلیغی جماعت کا ہے۔ جو ایک بڑی اور عالمگیر تحریک بن چکی ہے اور بلاشبہ موثر ہے۔ یہ ہماری بدقسمتی ہے کہ اس جماعت نے اپنا دائرہ کار محدود رکھا ہوا ہے اور وہ دین کے سارے شعبوں (خصوصاً معاملات یعنی معیشت، معاشرت، سیاست، قانون، تعلیم..... وغیرہ) سے اعتناء نہیں کرتی۔ جو کام وہ کرتی ہے اس میں وہ موثر ہے اور جو کام وہ نہیں کرتی ان کے بارے میں ہم (اور ہم جیسے کئی اور لوگ بھی) تبلیغی جماعت کی توجہ اس طرف مبذول کرا چکے ہیں لیکن انہیں زیادہ کامیابی نہیں ملی۔

دوسرا دائرہ دینی مدارس کا ہے۔ دینی مدارس کے علماء کرام سے بڑھ کر کون جان سکتا ہے کہ دین کیا ہے؟ لیکن اس کے باوجود وہ دنیاوی تعلیم یا عصری تعلیم سے اعتناء نہیں کرتے۔ نہ وہ اپنے اداروں میں عصری علوم کی تعلیم دیتے ہیں اور نہ عصری تعلیم کے لیے الگ تعلیمی ادارے قائم کرتے ہیں حالانکہ وہ جانتے ہیں کہ بارہ سو سال تک مسلمانوں کا تعلیمی نظام 'وحدت تعلیم' کے تصور کے مطابق کرتا رہا ہے اور 'دینی تعلیم' الگ اور 'دنیاوی تعلیم' الگ ہماری تعلیمی و تہذیبی روایت کا کبھی حصہ نہیں رہی۔ اگرچہ پہلے بھی اس کا کوئی جواز نہ تھا جس کا ثبوت یہ ہے کہ مولانا رشید احمد گنگوہی، مولانا محمد قاسم نانوتوی اور شیخ الہند مولانا

محمود حسنؒ اپنے طلبہ کی عصری علوم کی تدریس سے متعلق نہ صرف فکر مند رہے ہیں بلکہ اس کے لیے انہوں نے عملی کوششیں بھی کیں اور علی گڑھ کے قریب آنے کی کوشش کی..... لیکن قیام پاکستان کے بعد تو عصری تعلیم نہ دینے اور صرف مذہبی تعلیم کے ادارے قائم کرنے کا کوئی جواز نہ تھا کہ اب وہ آزاد مسلم معاشرے کا ایک حصہ تھے نہ کہ ایک کافر حکومت کی رعایا لیکن بد قسمتی سے ہماری حکومتوں نے نظام تعلیم کی وحدت اور اسلامی تناظر میں اس کی تدوین و تشکیل نو کے لیے کوئی کوشش نہ کی تو علماء کرام نے سوچا کہ ہم جو کام کر رہے تھے وہ تو ختم نہ کریں چنانچہ انہوں نے دینی مدارس قائم کرنے شروع کر دیے۔ بعض دینی مدارس کے منتظمین نے تھوڑا بہت عصری تعلیم کا اہتمام بھی کیا لیکن سارے ملک کے تعلیمی نظام کی وحدت، اصلاح اور اس کی اسلامی تشکیل نو اور اس کے ذریعے افراد کی کردار سازی (یعنی ہر سطح کے نصابات، تربیت اساتذہ، ہم نصابی سرگرمیوں اور تربیت طلبہ کی اسلامی تناظر میں تشکیل و تدوین نو) کے لیے کوئی خاص کوشش نہ کی گئی۔ اب علماء کرام ان دو تین لاکھ طلبہ کی تعلیم و تربیت کا انتظام تو کرتے ہیں جو ان کے پاس مدارس میں پڑھتے ہیں لیکن ان کروڑوں طلبہ کی تعلیم و تربیت کرنے والا کوئی نہیں جو سکولوں، کالجوں اور یونیورسٹیوں میں پڑھتے ہیں حالانکہ علماء کرام پر تو سارے مسلمانوں کی رہنمائی اور تربیت کا بوجھ ہے اور انہیں اس طرف توجہ ضرور دینی چاہیے۔

جہاں تک مغربی فکر و تہذیب کا تعلق ہے تو دینی مدارس اور تبلیغی جماعت دونوں نہ تو اس سے مرعوب ہیں اور نہ اس سے متاثر و الحمد للہ علی ذلک لیکن تبلیغی جماعت اور دینی مدارس دونوں کے کندھوں پر چونکہ عوام کی رہنمائی اور ان کی تعلیم اور اصلاح کا بوجھ ہے اور مغرب کی لادین اور لحدانہ فکر و تہذیب کی علمبردار قوتیں اور ان کے مسلم حکمران ایجنٹ مسلم معاشرے کو روز بروز دین سے دور لے جا رہے ہیں اور مغربی اصول و اقدار کو مسلم معاشرے میں رائج اور نافذ کر رہے ہیں جس سے ایک دینی اور اخلاقی بحران جنم لے چکا ہے لہذا دینی مدارس اور تبلیغی جماعت کی ذمہ داری ہے کہ وہ عوام کو گمراہی کے اس سیلاب سے بچائیں۔ اس کے لیے ناگزیر ہے کہ پہلے وہ خود اپنے حلقوں میں مغربی فکر و تہذیب کے تنقیدی مطالعے کا اہتمام کریں اور اپنے طلبہ اور کارکنوں کی فکری تربیت کریں تاکہ وہ عوام و خواص کو مغرب کی لحدانہ فکر و تہذیب کے طوفان سے بچا سکیں۔

جہاں تک جماعت اسلامی کا تعلق ہے تو اس کا بنیادی نظریہ اقامت دین کا ہے۔ مولانا مودودیؒ اگرچہ اصلاح فرد اور معاشرے کی اہمیت کا انکار نہیں کرتے تھے لیکن ان کی فکر میں شروع ہی سے اس پر بنیادی اصرار رہا ہے کہ ریاست کا اقتدار اسلامی قوتوں کے ہاتھ میں آنا چاہیے تاکہ وہ اس قوت کو اسلام کی بالادستی کے لیے استعمال کر سکیں۔

مولانا مودودی نے نہ صرف اسلام کو عصری اسلوب میں دلائل کے ساتھ پیش کیا بلکہ مغربی فکر و تہذیب پر بھی شدید تنقید کی اور اسے جاہلیتِ خالصہ قرار دیا۔ مغربی فکر و تہذیب کے خلاف ان کا مجموعہ مضامین 'تنقیحات' کے نام سے چھپا اور اہل علم نے ان کے موقف کو سراہا۔ قیام پاکستان سے پہلے ان کی رائے یہ تھی کہ اصلاح فرد اور معاشرہ کے نتیجے میں ہی وہ ماحول بن سکتا ہے جو ایک فطری انداز میں اسلامی ریاست کو جنم دے سکے (جیسا کہ علی گڑھ میں ان کی اس تقریر سے ظاہر ہے جو اسلامی ریاست کیسے قائم ہو سکتی ہے؟ کے عنوان سے بار بار چھپتی رہی ہے! تاہم جب مسلم لیگ کی جدوجہد سے پاکستان وجود میں آ گیا تو اسلام کے حق میں عوام کے جوش و جذبہ اور لیگی قیادت کے وعدوں کی روشنی میں انہوں نے محسوس کیا کہ اگر براہ راست سیاسی جدوجہد کی جائے تو ممکن ہے عوام کی حمایت سے وہ اسلامی ریاست قائم کرنے میں کامیاب ہو جائیں چنانچہ انہوں نے اصلاح فرد اور اصلاح معاشرہ کے ذریعے اسلامی ریاست کے قیام کے منہاج کو چھوڑ کر سیاسی جدوجہد کے ذریعے اسلامی ریاست کے قیام کے نظریے پر عمل درآمد شروع کر دیا۔ انہوں نے ترجمان القرآن میں ایک سوال کے جواب میں کہا کہ ہم تجربہ بنا اس منہاج پر کام کرنے چلے ہیں اور اگر ہمیں اس میں خدا نخواستہ کامیابی نہ ملی تو ہم اصلاح فرد اور اصلاح معاشرہ کے ذریعے قیام ریاست اسلامی منہاج کی طرف لوٹ جائیں گے (یہ بحث اب مولانا کی کتاب 'اسلامی ریاست' کے آخر میں مطبوعہ موجود ہے)۔ منہاج کی اس تبدیلی کا نتیجہ یہ نکلا کہ اب زور دعوت و اصلاح اور تعلیم و تربیت پر نہ رہا بلکہ اصل ہدف سیاسی جدوجہد ہو گئی، چنانچہ تعلیم کی اسلامی تناظر میں اصلاح اور اس کے ذریعے اصلاح فرد و معاشرہ کی پالیسی عملی ترجیحات میں پیچھے چلی گئی۔

۱۹۷۰ء کے انتخابات میں ناکامی کے بعد انہوں نے اپنے اصل منہج کی طرف واپسی کا ارادہ کیا لیکن خود ان کی تیار کردہ جماعتی قیادت اس پر آمادہ نہ ہو سکی کیونکہ خود مولانا نے ان لوگوں کی تربیت 'اسلامی انقلاب بذریعہ سیاسی جدوجہد' کے تصور کے مطابق کی تھی۔ وہ خود تو مفکر تھے ایک نقشہ مٹا کر دوسرا بنا سکتے تھے لیکن جمعیت طلبہ سے چھن کر جماعت کی قیادت تک پہنچنے والے لوگوں کا فکری کیوس اتنا وسیع نہ تھا کہ وہ ۹۰ درجے کی اس تبدیلی کو انورڈ کر سکتے چنانچہ جماعت اسلامی انقلاب بذریعہ سیاسی جدوجہد کے منہاج پر قائم رہی جس میں تعلیم اور دعوت و اصلاح بنیادی ترجیح قرار ہی نہیں پاتے۔ اس کے بعد سے جماعت اسلامی مسلسل انتخابی میدان میں ہارتی رہی لیکن وہ اپنے منہج پر نظر ثانی کرنے کے لیے تیار نہیں۔ اللہ کرے جماعت کو ایسی بیدار مغز قیادت مل جائے جو اس کے منہاج پر نظر ثانی کر سکے۔

جہاں تک جماعتی حلقوں میں مغربی فکر و تہذیب کی شاعت کم ہو جانے کا تعلق ہے تو بظاہر اس کے تین بڑے سبب نظر آتے ہیں: ایک یہ کہ جب جماعت نے سیاسی جدوجہد کو اقامت دین کا بنیادی منہج

قراردے دیا اور انتخابی سیاست میں حصہ لینا ناگزیر قرار پایا تو یکم جن تو توں کے ہاتھ میں تھی ان کی شرائط کو بھی بڑی حد تک تسلیم کرنا پڑا چنانچہ مغرب کی لادین جمہوریت میں چند معمولی کاغذی تبدیلیوں سے اسے 'اسلامی جمہوریت' قرار دے دیا گیا۔ یہ مغربی فکر و تہذیب سے مفاہمت اور اس کے ساتھ تلفیق کا نقطہ آغاز بنا اور جماعت آئندہ برسوں میں نہ صرف مغرب کے سیاسی نظام سے ایڈجسٹ کرتی اور اس سے مفاہمت کراتی چلی گئی بلکہ اس کے اثرات دوسرے شعبہ ہائے زندگی میں بھی پھیلتے چلے گئے اور جماعت کو انہیں قبول کرنا پڑا۔

قیام پاکستان کے بعد اگرچہ مولانا مودودیؒ سیاسی جدوجہد کی وجہ سے پہلے جتنا علمی کام نہیں کر سکے لیکن جو کام انہوں نے کیا اس میں بھی مغربی فکر و تہذیب کے خلاف وہ طغیان مولانا کی تحریروں میں باقی نہ رہا جو تحقیقات کے مضامین میں نظر آتا ہے۔

دوسرے: تاریخ کا جریہ ہوا کہ جب مغرب کی ملحدانہ فکر و تہذیب کے رد کا وقت تھا اس وقت سوشلزم کا غلط اٹھا اور بھٹو نے اپنے سیاسی مقاصد کے لیے اسے اٹھا کر پاکستان کے گلی کوچوں میں پھیلا دیا اور کمیونزم و سوشلزم کے حامی نظریاتی کارکنوں، صحافیوں، ادیبوں اور دانشوروں نے اسے طوفان بنا دیا۔ اب اسے حسن اتفاق کہیے یا سوائے اتفاق کہ پاکستان میں نظریاتی سطح پر اس کا مقابلہ کرنے والا کوئی نہ تھا سوائے مولانا مودودیؒ اور جماعت اسلامی کے۔ چنانچہ مولانا نے بائیں بازو کے خلاف یہ نظریاتی جنگ لڑی اور خوب لڑی اور یہ کہنا شائد غلط نہ ہو کہ جیتی اور سوشلزم کا رخ موڑ دینے میں کامیاب ہو گئے۔ اس جنگ میں مولانا کی تنقید کا رخ مغربی تہذیب سے شفٹ ہو کر سوشلزم کی طرف ہو گیا۔ مخالفین نے اسے مغرب زدگی اور مغرب کی تکثیری قرار دیا جو اگرچہ درست نہ تھا لیکن اس شفٹ کا نفسیاتی اور نظریاتی نقصان بہر حال جماعت اور اس کی فکر کو بھی ہوا، ورنہ ظاہر ہے جس اصول سے سوشلزم کے ساتھ اسلامی کا سابقہ غلط ہے، اسی اصول کے تحت جمہوریت کے ساتھ اسلامی کا سابقہ بھی غلط ہے لیکن مولانا اور جماعت نے پہلے کو غلط اور دوسرے کو جائز قرار دے دیا۔

تیسرے: مغربی جمہوریت کو برائے نام کاغذی تبدیلیوں سے اسلامی جمہوریت قرار دینے کا کوئی فائدہ نہ ہوا۔ دینی قوتوں کو کامیاب نہ ہونے دیا گیا، سیاست سیکولر ہو گئی اور لادین اور سیکولر جمہوریت نے زندگی کے دوسرے شعبوں کو بھی سیکولر بنا دیا۔ چونکہ مغربی فکر و تہذیب کی علم بردار مغربی قوتیں اپنی فکر و تہذیب کی یونیورسٹیز میں خصوصاً مسلم ممالک میں اسے رائج و نافذ کرنے پر تہمتی ہوتی تھیں اور مغرب کے ایجنٹ مسلم حکمرانوں نے اس معاملے میں ان کی معاونت کی جس کا نتیجہ یہ نکلا کہ پاکستانی معاشرہ آج دین سے بڑی حد تک دور ہو گیا ہے اور مغربی اصول و اقدار معاشرے میں غالب آ گئی ہیں۔

جماعت اسلامی کے کارکن جو قیام پاکستان کے وقت اپنے دعوتی جذبے، اخلاص، اخلاق اور دینی کمٹمنٹ کی وجہ سے معاشرے میں ممتاز مقام رکھتے تھے اس سیاسی جدوجہد کی مستقل اور شدید مصروفیت میں اپنا علمی اور اخلاقی معیار برقرار نہ رکھ سکے جو اسلامی اصول و اقدار سے معری تھی نیز مسلسل سیاسی ناکامیوں نے انہیں مایوسی کی راہ بھی دکھائی۔

ان حالات میں جماعتی لوگوں کی نئی نسل کو تعلیم کی پرائیویٹائزیشن کے بعد جو کھلا میدان ملا تو مغربی فکر و تہذیب کی بالادستی کے اس ماحول میں دیگر بنائے وطن کی طرح وہ بھی اسے ایک کاروبار اور دنیاوی سرگرمی سمجھ کر اس میں مصروف ہو گئے اور پیغمبروں کے اصول و دعوت 'بعلمہم الكتاب والحکمۃ ویزکیہم' پر عمل پیرا ہونے کی بجائے ان کے ساتھ بھی ہر کہ درکان نمک رفت نمک شد والا معاملہ ہو گیا حالانکہ یہ مرحلہ مغربی فکر و تہذیب کے خلاف اسی طرح کی نظریاتی کشمکش اور جدوجہد کا تھا جس طرح کی جدوجہد سید مودودی اور جماعت اسلامی نے سوشلزم کے خلاف کی تھی۔ ممکن ہے کچھ پھلے لوگوں نے ذاتی سطح پر مقاومت و مزاحمت کی کوشش کی بھی ہو یا کچھ تھوڑے بہت اقدامات اسلامی تناظر میں کرنے کا جتن کیا بھی ہو لیکن مغرب زدگی کے جس طوفان نے معاشرے پر غلبہ پارکھا ہے اس میں مغربی فکر و تہذیب کے خلاف بھرپور اور مضبوط جماعتی موقف کے بغیر کسی ایک آدھ فرد کا مزاحمت کے لیے کھڑا ہونا آسان اور موثر نہ تھا اور وہ مضبوط موقف اختیار کرنے والی قیادت جماعت میں اب موجود نہ تھی..... جس کے اسباب کا ہم نے سطور بالا میں تجزیہ کرنے کی کوشش کی ہے۔

ہماری رائے میں اب جماعت کو نئے تانہ کی ضرورت ہے جس کے لیے اسے ایک ایسی بالغ نظر قیادت درکار ہے جو ایک طرف اسلامی علوم میں رسوخ رکھتی ہو تو دوسری طرف مغربی فکر و تہذیب کا تنقیدی مطالعہ کر کے، ایک اجتہادی بصیرت کے ساتھ، مستقبل کے خطوط کار اس طرح وضع کرے کہ مغربی فکر و تہذیب کو نہ صرف رد کرے بلکہ اسے روندتے ہوئے اسلامی عزائم اور آدرشوں کا راستہ ہموار کر سکے۔ ہم دعا کرتے ہیں کہ اللہ تعالیٰ جماعت اسلامی کو ایسی قیادت عطا فرمائے کیونکہ جس سیاسی قیادت نے اسلام کے نام پر پاکستان بنایا تھا وہ اسے سچ مچ کا پاکستان بنا نہیں سکی۔ اگر تبلیغی جماعت، دینی مدارس اور جماعت اسلامی جیسی جدید دینی تحریک پاکستانی معاشرے میں صحیح اسلامی تعلیم و تربیت اور دعوت و اصلاح کے ذریعے اور مغربی فکر و تہذیب کو رد کرتے ہوئے فرد کی اسلامی ذہن سازی اور تشکیل کردار کے لیے جدوجہد نہیں کرتیں اور اس میں کامیاب نہیں ہوتیں تو یہ جنوب مشرقی ایشیا بلکہ پورے عالم اسلام کی سطح پر ایک ایسا المیہ ہوگا جس پر ہمالیہ تو روئے گا ہی، ہم آنے والی نسلوں کی تباہی کے ذمہ دار بھی ہوں گے اور ان کی نفرین کے مستحق بھی۔



## انگلش میڈیم کی سفاکی

محترم و مکرم ڈاکٹر محمد امین صاحب

السلام علیکم ورحمۃ اللہ وبرکاتہ

آپ کے فکر انگیز مضمون ”اسلامی سکول کیوں ناکام ہیں؟“ کے جواب میں محمد وقاص صاحب اور پروفیسر ملک محمد حسین صاحب کے مضامین نظر سے گزرے۔ افسوس کہ دونوں صاحبان انگلش میڈیم کی زہرناکی کے احساس سے عاری ہیں۔ پروفیسر صاحب نے تو اپنے طویل مضمون میں انگلش میڈیم کا ذکر کرنے ہی کی زحمت گوارا نہیں کی جب کہ وقاص صاحب نے یہ لکھ کر جہالت کا ثبوت دیا کہ ”انگریزی تہذیب اور اس کے افکار و نظریات کی مخالفت بجا لیکن اس بہانے انگریزی زبان کا دروازہ اپنے اوپر بند کر لینا یا اس کے مقابلے میں اردو زبان کو مذہبی تقدس دینا محض ایک واہمہ ہے..... اگر تعلیم مادری زبان میں دینا ضروری ہے تو پھر تو اس کے لیے پنجابی، سندھی، بلوچی اور پشتو زیادہ موزوں زبانیں ہیں۔“

حقیقت یہ ہے کہ انگریزی علوم و فنون کی زبان ہے اور فی زمانہ انگریزی بطور زبان سیکھنے کا کوئی بھی منکر نہیں اور نہ مسئلہ اردو زبان کے تقدس کا ہے۔ مسئلہ تو قوم کے بچوں کی تعلیم کا ہے کہ انہیں علوم اپنی زبان میں یا غیر زبان میں سکھائے جائیں؟ دنیا بھر کے ماہرین کا اتفاق ہے کہ بچوں کو تعلیم اس زبان میں دی جائے جو ان کے ماحول میں عام بولی اور سمجھی جاتی ہو اور اس کے لیے ضروری نہیں کہ وہ مادری زبان ہی ہو۔ لیکن ہمارے ہاں کے انگریزی کے عاشق اس موٹی سی بات کو سننے اور سمجھنے کو تیار نہیں۔ جب قومی زبان اردو کو ذریعہ تعلیم بنانے کی بات کی جائے تو وہ خلط مبحث اور کٹ جتنی پر اتر آتے ہیں اور پنجابی، سندھی، بلوچی اور پشتو میں تعلیم دینے کا راگ سنانے لگتے ہیں۔ مسلمانوں نے جب عروج حاصل کیا تھا تو انہوں نے اس دور کی علمی زبان یونانی کو ذریعہ تعلیم نہیں بنا لیا تھا بلکہ بیت الحکمت (بغداد) میں یونانی اور دیگر زبانوں کی کتابوں کے ترجمے کر کے عربی کو علمی زبان بنا لیا تھا اور پھر صدیوں تک دنیا کے بیشتر حصے میں عربی ہی ذریعہ تعلیم بنی رہی۔ آج بھی ترقی یافتہ ممالک جاپان، روس، فن لینڈ، ترکی، ملائیشیا، جرمنی، فرانس، سپین، چین، ناروے، سویڈن، ڈنمارک، آسٹریا، نیدرلینڈ، حتیٰ کہ ایران اور تمام عرب ممالک میں

اپنی اپنی قومی زبان ہی ذریعہ تعلیم ہے اور ان کی نئی نسلوں کو کسی غیر ملکی زبان میں علم حاصل کرنے کا کوشش نہیں اٹھانا پڑتا۔ لیکن ہمارے ہاں کے ’کالے انگریز‘ اور عاشقان انگریزی مصر ہیں کہ قوم کے بچوں کو انگریزی ہی میں تعلیم دی جائے گی خواہ ۱۰ فیصد طلبہ انگریزی میں فیل ہو کر مزید تعلیم حاصل کرنے ہی سے توبہ کر لیں۔ انگلش میڈیم کے حامی ان ظالموں کو ذرا ترس نہیں آتا کہ ہر سال قوم کے لاکھوں بچوں کا مستقبل انگریزی کے جبر کے باعث برباد ہو رہا ہے اور انگلش میڈیم کے باعث ہی قومی زبان اردو کے نفاذ کا راستہ روکا جا رہا ہے۔

یہاں ہم چین کی بات کریں گے جس نے نصف صدی میں تیر خیز مادی ترقی کر کے ایک دنیا کو آگے لگا رکھا ہے۔ چینوں نے نئی نسلوں کو کسی غیر زبان میں نہیں بلکہ اپنی چینی زبان ’مینڈارن‘ میں تعلیم دے کر یہ ترقی کی ہے۔ انہوں نے انگریزی اور دیگر زبانوں سے علوم اپنی زبان میں منتقل کر کے اپنے بچوں کو تعلیم دی ہے اور ان کی کھوپڑیوں پر کسی غیر زبان کا ٹوپ چڑھانے کی حماقت نہیں کی۔ لیکن ہم ہیں کہ بچوں کے ذہنوں کو انگریزی کے شکنجے میں کس کر ان کی بھاری تعداد کو علوم سے بے بہرہ رکھنے پر مصر ہیں۔ چین میں انگریزی ایک علمی زبان کے طور پر پڑھائی جاتی ہے جس قدر اس کی ضرورت ہے اور جن کو ضرورت ہے۔ چینی حکمران دنیا میں ہر کہیں اپنی زبان میں بات کرتے ہیں اور ابلاغ کے لیے ترجمان ان کے ساتھ ہوتے ہیں۔ بچوں کو اپنی زبان میں تعلیم دینا و قاص صاحب کے الفاظ میں ’انگریزی زبان کا دروازہ اپنے اوپر بند کر لینا‘ ہے مگر حقیقتاً ایسا ہرگز نہیں۔ یہی فطری طریقہ اور ترقی کا راستہ ہے کہ بچے اپنی زبان میں تعلیم حاصل کریں۔ انگریزی کو بطور ایک زبان کے چھٹی سے میٹرک یا ایف اے تک پڑھایا جاسکتا ہے جیسا کہ انگریزی دور سے پڑھائی جاتی رہی ہے لیکن پورے نظام تعلیم کو انگریزی کے شکنجے میں کس دینا ظلم عظیم ہے۔

رہی بات علاقائی زبانوں کی تو دنیا میں ہر کہیں، ہر ترقی یافتہ ملک میں، ایک بڑی قومی زبان ہی کو ملکی ذریعہ تعلیم کے طور پر اختیار کیا جاتا ہے۔ برطانیہ میں آئرش، سکاٹش اور ویلش زبانیں بھی ہیں مگر ذریعہ تعلیم کے طور پر انگلستان (England) کی زبان انگلش پورے ملک میں رائج ہے۔ چین میں بیسیوں زبانیں ہیں لیکن وہاں بھی ذریعہ تعلیم مینڈارن چینی ملک کی ایک بڑی زبان ہے جو مشرقی چین میں بیجنگ اور اس کے آس پاس بولی جاتی ہے۔ لیکن ہمارے عاشقان انگریزی اردو کو ذریعہ تعلیم بنانے کے سوال پر فوراً علاقائی زبانوں پنجابی، سندھی وغیرہ کا راگ الاپنے لگتے ہیں اور اس حقیقت کو جانتے ہوئے بھی نہیں مانتے کہ اردو پورے ملک میں گلگت سے لے کر کراچی اور گوادری تک بولی اور سمجھی

جاتی ہے اور یہی زبان ہے جو علمی ذخیرے سے مالا مال ہے۔ پنجابی، سندھی، بلوچی اور پشتو زبان کے طور پر سکولوں میں پڑھائی جاسکتی ہیں لیکن ذریعہ تعلیم ایک قومی زبان اردو ہوگی تو قوم فکری انتشار و انحلال سے نکل کر ترقی بھی کرے گی اور اس میں وحدت بھی پیدا ہوگی۔ یہ بات بابائے قوم پنجابی سمجھتے تھے تبھی انہوں نے اردو کے قومی زبان ہونے کا فیصلہ کر دیا تھا اور دنیا میں ہر کہیں قومی زبان ہی ذریعہ تعلیم اور دفتری زبان ہوتی ہے۔ کاش! عاشقانِ انگریزی سمجھ سے کام لیں۔

۲- اسد اللہ غالب کے مہمانِ کالم میں او یغور ترک مسلم قوم کا نام یغور لکھا گیا ہے جو درست نہیں۔ او یغور جن ترک علاقوں پر ایک آزاد مملکت قائم کرنے کا دعویٰ کرتے ہیں، ان میں غالب صاحب نے پاکستان کو بلا وجہ شامل کر دیا ہے۔ اگر یغوروں نے کوئی ایسا نقشہ شائع کیا ہے تو الگ بات ہے۔ افغانستان کے شمال میں ازبک اور تاجک آباد ہیں جو ترکی النسل ہیں لہذا شمالی افغانستان کے بعض علاقے تو عظیم ترک مملکت میں شامل ہو سکتے ہیں، پاکستان کا کوئی علاقہ اس دائرے میں نہیں آتا، البتہ ازبکستان، ترکمانستان اور تاجکستان ترکی النسل ہیں جن کا کالم نگار نے ذکر ہی نہیں کیا۔

۳- ابواؤاب صاحب کے کالم میں نا بجزر یا میں ۵۵ لاکھ مسلمان، ۴۰ لاکھ عیسائی اور ۵ لاکھ مقامی مذاہب کے پیروکار بتائے گئے ہیں۔ حالانکہ یہ ان کا فیصد تناسب ہے یعنی ۱۶ کروڑ کی ملکی آبادی میں مسلمان ۵۵ فیصد، عیسائی ۴۰ فیصد اور مقامی مذاہب کے پیروکار ۵ فیصد ہیں۔

والسلام،

نیاز مند،

(محسن فارانی)  
لاہور

## سازش تھیوری (Conspiracy Theory)

ہمارے دشمن کی عیاری اور ہماری سادہ لوحی دیکھیے کہ اس نے پروپیگنڈے سے ہمارے ہاں سازش تھیوری کو ایک اضحوکہ بنا دیا ہے یہاں تک کہ اب مسلم اہل علم میں سے کوئی اس کا ذکر کرنے کی جرأت نہیں کرتا..... جب کہ مغرب ہمارے خلاف دھڑلے سے سازشیں کیے جا رہا ہے۔

## ابتدائی بچپن کی تعلیم

(Early Childhood Education)

کنبد ہو یا معاشرہ اگر ان کے معتقدات اور ان معتقدات کی بنیاد پر تشکیل پانے والا نظام اقدار جاندار ہو پھر معاشرہ کو اپنے معتقدات اور اقدار حیات سے دلی و عملی وابستگی بھی ہو تو معاشرتی استقلال کا تقاضا ہوتا ہے کہ یہ معتقدات اور اقدار نئی نسلوں کو موثر طور پر منتقل ہوں۔

اللہ تعالیٰ نے ہمارے لیے اسلام کو ہمارے دین کے طور پر پسند فرمایا ہے۔ اللہ تعالیٰ کی آخری کتاب قرآن مجید اور آخری رسول حضرت محمد ﷺ کی تعلیمات پر مبنی معتقدات اور اقدار سے بہتر معتقدات اور اقدار ہونہیں سکتیں۔ ہماری دینی غیرت اور دنیا و آخرت کی فلاح کا تقاضا ہے کہ ہمارے معتقدات، اقدار اور طرز معاشرت آئندہ نسلوں کو بطریق احسن منتقل ہوں۔

آئندہ نسلوں کے افراد کی دوسری اہم ضرورت یہ ہے کہ اس دنیا کی زندگی سے بھرپور تمسک کے لیے اللہ تعالیٰ کی عطا کردہ صلاحیتوں کی بھرپور نمونہ ہو۔ بچوں کے حواس کی تربیت ہو، ان کی تخلیقی صلاحیتوں کا ادراک ہو، ان میں تحریک پیدا ہوتا کہ وہ کشف و ایجاد کو بروئے کار لائیں اور تسخیر کائنات میں کارہائے نمایاں سرانجام دینے کے قابل ہو جائیں۔

انسانی بچہ، خواہ مسلم گھرانے میں آنکھیں کھولے خواہ غیر مسلم گھرانے میں، مندرجہ ذیل صلاحیتوں کے ساتھ پیدا ہوتا ہے:

### آلات حصول علم اور آموزش

سورۃ النحل میں اللہ تعالیٰ کا ارشاد ہے:

وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَ

الْأَبْصَارَ وَالْأَفْئِدَةَ لَعَلَّكُمْ تَشْكُرُونَ . (سورۃ النحل: ۷۸)

۱- آیت مذکورہ میں لفظ الافئدة استعمال ہوا ہے، جو فواد کی جمع ہے جس کے معنی دل کے ہیں لیکن یہ لفظ اس عضو کے لیے استعمال نہیں ہوتا جو سینے کے اندر دھڑکتا ہے بلکہ اس مقام کے لیے استعمال ہوتا ہے جو انسان کے شعور و ادراک اور جذبات و خواہشات، عقائد و افکار اور نیتوں اور ارادوں کا مقام ہے (تفہیم القرآن)

”اللہ نے تم کو تمہاری ماؤں کے پیٹوں سے نکالا، اس حالت میں کہ تم کچھ نہ جانتے تھے۔ اس نے تمہیں کان دیے، آنکھیں دیں اور سوچنے والے دل دیے، اس لیے کہ تم شکر گزار بنو۔“

### گھر آ آموزش کا پہلا ادارہ

گھر بچے کا پہلا اور بنیادی مدرسہ ہے۔ بچے کی پیدائش کے پہلے روز ہی اس کی تعلیم شروع ہو جاتی ہے۔ اس کی تعلیم ماں کی گود، اپنے جھولے اور گھر کے آنگن میں مسلسل جاری رہتی ہے۔ اسی ماحول میں وہ بیٹھنا، فرش پر گھسنا، پھر کھڑے ہونا اور چلنا پھرنا سیکھتا ہے۔

☆ یہیں وہ بولنا سیکھتا ہے۔ اسی ماحول میں وہ نطق (Speech) جیسی کارآمد مہارت پر عبور حاصل کرتا ہے۔

☆ نطق کی اس مہارت سے وہ مادری زبان (Mother Tongue) سیکھتا ہے۔ زبان کی مثال بجلی کے تار کی سی ہے۔ جیسے دھاتی تار سے کرنٹ روشنی کے تقموں اور گھر میں استعمال کی مشینوں تک پہنچتا ہے۔ تقمے روشن ہو کر ماحول کو منور کرتے ہیں اور مشینیں آپ کے لیے بہت سی خدمات بجالاتی ہیں، ایسے ہی علم گھر کے ماحول اور گھر میں موجود شخصیات سے زبان کے واسطے سے بچے کو منتقل ہوتا ہے۔

☆ بچہ اس مادری زبان میں اپنی حاجات اور اپنے جذبات کا اظہار کرتا ہے۔ گھر والوں سے مکالمہ کرتا ہے۔ اپنی کہتا اور ان کی سنتا ہے۔

اسی زبان کے واسطے وہ بہت سی اشیاء، افراد، رشتوں اور افعال کے نام سیکھتا ہے اور نئی معلومات حاصل کرتا ہے۔

بچہ حاصل ہونے والی معلومات کا محض سنور ہاؤس بن کے نہیں رہ جاتا بلکہ وہ سوچتا ہے۔ اس کے ذہن میں سوالات جنم لیتے ہیں وہ ان کا جواب چاہتا ہے۔ اپنے تجسس کی تسکین کے لیے سوال پوچھتا ہے۔ ماحول سے حاصل ہونے والی معلومات اس کی ذہنی اور تخلیقی صلاحیتوں کو ہمیز کرتی ہیں۔ وہ جن مہارتوں پر عبور حاصل کرتا ہے ان کی کارکردگی دکھاتا ہے۔ اپنی فتوحات پر مسرت کا اظہار کرتا ہے اور افراد خانہ میں خوشیاں بانٹتا ہے۔ یوں اس کی شخصیت کی تعمیر ہر آن ہوتی رہتی ہے اور اس تعمیر میں بڑا موثر کردار اس کی مادری زبان کا ہوتا ہے۔

گھر میں بچہ ماں کی الفت و محبت، باپ کی شفقت، دادا دادی، نانائانی اور بہن بھائیوں کے پیار کی

حلاوت اور رشتوں کی چاشنی سے بہرہ مند ہوتا ہے۔ ہر بچہ گھر کے تمام افراد کی توجہ اور محبت کا مرکز ہوتا ہے، ان سب کے مشفقانہ سلوک سے اسے اپنی اہمیت کا احساس ہوتا ہے۔

گھر کے ماحول میں بچہ دن طلوع ہوتے دیکھتا ہے اور دیکھتا ہے کہ گھر کے افراد کچھ خاص سرگرمیوں میں لگ گئے ہیں۔ خود اسے ٹائلٹ لے جایا جاتا ہے یا اسے وہاں جانے میں مدد دی جاتی ہے۔ اس کا منہ دھلا یا جاتا ہے یا نہلا یا جاتا ہے۔ لباس تبدیل کیا جاتا ہے۔ ناشتہ کرایا جاتا ہے۔ وہ دیکھتا ہے کہ دھوپ اور روشنی پھیلتی چلی جاتی ہے۔ دوپہر ہوتی ہے۔ دن ڈھلتا ہے۔ شام ہوتی ہے۔ مختلف اوقات کے ساتھ مختلف سرگرمیاں وابستہ ہوتی ہیں۔ پھر رات آتی ہے اور سب سو جاتے ہیں۔

وہ موسموں کو بدلتے دیکھتا ہے۔ رت بدلنے کے ساتھ لباس میں تبدیلی آتی ہے۔ گرمیوں میں اسے سوتی اور سردیوں میں گرم کپڑے پہنائے جاتے ہیں۔ کبھی وہ ہوا میں تیزی آتے اور کبھی بارش برستے دیکھتا ہے۔ ان سب تجربات سے گزرتے ہوئے اس کے زمان و مکان کے تصورات تشکیل پاتے ہیں اور ان میں نکھار آتا ہے۔

پھر گھر ہی وہ جگہ ہے جہاں بچہ اٹھنے بیٹھنے، کھیلنے، کھانے پینے کے آداب سیکھتا ہے۔ بڑوں کو سلام کرنا، دائیں ہاتھ سے کھانا، کھانے سے پہلے بلکہ ہر کام کرنے سے پہلے بسم اللہ کہنا سیکھتا ہے۔ گھر میں خوشی اور غمی کے ماحول میں مختلف رویوں کو دیکھتا ہے۔ اپنے تہوار اور معاشرت کے طرز دیکھتا ہے اور ان میں حسب مرتبہ حصہ لیتا ہے۔

بچے کی زندگی میں گھر اور افراد خانہ کے اسی موثر کردار کی بنا پر تسلیم کرنا پڑتا ہے کہ گھر اس کا بنیادی اور پہلا مدرسہ ہے اور کسی نے کیا خوب کہا ہے: School at mother's knees۔ اس گفتگو سے یہ بھی تسلیم کرنا پڑتا ہے کہ یہ کوئی معمولی مدرسہ نہیں بلکہ نہایت موثر مدرسہ ہے۔ گھر کا ہر فرد معلم ہے اور بے دام اور نہایت مخلص معلم ہے اور فطری طریقے سے بچے کی نمو تعلیم اور کردار سازی میں موثر کردار ادا کرتا ہے۔ یہ مدرسہ ہمہ وقتی اور غیر رسمی ہے۔

## رسمی تعلیم

نوع انسانی کے باوا آدم کی تخلیق کے بعد انہیں خود خالق نے تعلیم دی۔ وَعَلَّمَ آدَمَ الْأَسْمَاءَ كُلَّهَا۔

دنیا کی زندگی میں آدم اور ان کی اولاد کو قدم قدم پر علم کی ضرورت تھی۔ کائنات کیسے وجود میں آئی؟

کائنات اور خود انسان کا خالق کون ہے؟ کائنات میں انسان کا مقام کیا ہے؟ انسانوں کی معاشرت کیسی ہو؟ معیشت میں حلال و حرام کی حدود کیا ہیں؟ انسانی زندگی اور خود کائنات کا مآل کیا ہے؟ اللہ تعالیٰ نے ان سب باتوں کا علم (ہدایت) انبیاء کے ایک طویل سلسلہ پر وحی کے ذریعہ نازل فرمایا اور انبیاء کرام کے ذریعہ عالمگیر انسانیت کو پہنچایا حتیٰ کہ ہدایت کا سلسلہ نبی آخر زماں حضرت محمد ﷺ پر تکمیل کو پہنچا۔

وحی کے علاوہ زندگی کو منضبط کرنے، اللہ تعالیٰ کی عطا کردہ نعمتوں اور بحرو بر کے خزانوں سے متمتع ہونے (تسخیر کائنات) کے لیے ضرورت تھی کہ انسان اپنی کاوش سے علم حاصل کرے۔ اشیاء کے خواص جانے، توانائی کی مختلف صورتوں سے آگاہ ہو، مادی اشیاء اور کائنات میں کارفرما قوتوں کو اپنے مفاد میں استعمال کر سکے۔ اس مقصد کے لیے اللہ تعالیٰ ہر انسان کو آلات حصول علم دے کر دنیا میں بھیجتا ہے۔

## آلات تحصیل علم

قرآن مجید میں یہ جو فرمایا گیا:

”اللہ تعالیٰ نے تم کو تمہاری ماؤں کے پیٹوں سے اس حال میں نکالا کہ تم کچھ نہیں جانتے تھے اور اس نے تمہارے لیے سمع، بصر اور دل بنائے تاکہ تم شکر گزار بنو۔“

اس سے اس حقیقت کا بیان مقصود ہے کہ انسان کو دیگر تمام مخلوقات پر جو یہ شرف حاصل ہے کہ وہ مکمل لاعلمی کی حالات سے نکل کر صاحب علم بن جاتا ہے۔ یہ کانوں کی سماعت، آنکھوں کی بصارت اور ذہن کے وظائف کی بنا پر ممکن ہوا لہذا انسان پر واجب ہے کہ اس عطاے خاص پر وہ اللہ تعالیٰ کا شکر گزار بنے۔

یوں تو اللہ تعالیٰ نے انسان کو پانچ حواس عطا فرمائے ہیں، جن کے ذریعے انسان کو علم حاصل ہوتا ہے لیکن مندرجہ بالا آیت میں صرف دو حواسوں کا ذکر فرمایا کیونکہ انسان کو حاصل ہونے والے علم کی بیشتر مقدار سماعت اور بصارت کے راستے حاصل ہوتی ہے۔ جب کہ دیگر تین حواس کی کارکردگی محدود ہے۔

انسان کو حواس کے ذریعے جو معلومات (Information) حاصل ہوتی ہیں، وہ ذہن کو منتقل ہوتی ہیں۔ ذہن ان معلومات کی تفہیم کرتا ہے، انہیں معانی و مطالب عطا کرتا ہے اور ان کی تحفیظ کرتا ہے۔ یہ آموزش کی ابتدائی اور سادہ صورت ہے۔

## آموزش کی ایک مثال

والدہ چھ ماہ کے بچے کو گود میں لیے ایک صاحب کی طرف اشارہ کرتی ہے۔ اشارہ کرتے وقت وہ لفظ 'ابو' بولتی ہے۔ بچہ آنکھوں سے والد کا چہرہ دیکھتا ہے۔ کانوں سے لفظ 'ابو' سنتا ہے۔ ذہن لفظ 'ابو' کو والد کی شکل و صورت سے وابستہ (Associate) کرتا ہے۔ چند روز تک والدہ کی اس بار بار کی مشق کے نتیجے میں والد کی صورت اور لفظ 'ابو' کی باہمی وابستگی (Association) بچے کے ذہن میں محفوظ ہو جاتی ہے۔ گویا ایک فائل کھل گئی، پھر زندگی بھر وہ والد کے متعلق حاصل ہونے والی ان ابتدائی معلومات کو اپنے مفاد میں استعمال کرتا ہے اور ان میں مزید معلومات کا اضافہ بھی کرتا چلا جاتا ہے۔ والد کی شفقت، قومیت، گھر میں ان کے قائدانہ اور سرپرستانہ کردار، ان کے علم و اخلاق کے ذاتی تجربہ اور مشاہدہ سے وہ اپنے ذہن میں ابتداً ابھرنے والے ہیولا میں رنگ بھرتا چلا جاتا ہے۔ والد اولاد کی جسمانی ضروریات (خوراک، لباس اور رہائش) تو پوری کرتا ہی ہے لیکن اس کے علاوہ وہ کردار کا ماڈل بھی ہوتا ہے۔

## اشیاء کے متعلق آموزش

یہی حال اشیاء کے متعلق آموزش کا ہے۔ ماں شیشے کے گلاس میں پانی کی طرف اشارہ کرتی ہے۔ زبان سے لفظ 'پانی' بولتی ہے اور گلاس بچے کے ہونٹوں سے لگا دیتی ہے۔ بچہ آنکھوں سے پانی کو دیکھتا ہے۔ زبان سے پچھتا ہے (اگرچہ اس کا کوئی ذائقہ نہیں) اور کانوں سے لفظ 'پانی' سنتا ہے۔ بار بار کی اس مشق کے نتیجے میں اس کا ذہن پانی کے ذائقہ اور اس کی بے رنگی کو لفظ 'پانی' سے وابستہ کر کے محفوظ کر لیتا ہے۔ گزرتے وقت کے ساتھ پانی کے خواص اور استعمالات کے متعلق مزید معلومات کو بچہ اپنے ذہن میں محفوظ کرتا چلا جاتا ہے۔

اوپر بیان کی گئی مثالوں میں آنکھیں افراد اور اشیاء کو دیکھتی ہیں، کان ان کے نام سنتے ہیں اور ذہن ان اشخاص و اشیاء کے ناموں اور بچے کے مشاہدہ، تجربہ یا مطالعہ کے نتیجے میں معلوم ہونے والے اوصاف و خواص کو محفوظ کرتا ہے۔

آموزش کے عمل میں عموماً ایک سے زیادہ حواس مل کر کام کرتے ہیں۔ ان مثالوں میں دو حواس اور ذہن کی مشترکہ کارگزاری کا ذکر کیا گیا ہے۔

سماعت + بصارت + ذہن

سمع بصر فواد



ذہن کا یہی عمل ہے جسے محولہ بالا آیت میں الافئدة کہا گیا ہے۔ اس پر ہم مزید گفتگو آگے چل کر کریں گے۔ فی الحال ہم انسان کے لیے خالق کی اس سے بھی فائق تر عطا کا ذکر کریں گے۔

## انسان کی نوک پلک کا درست کیا جانا اور نفع روح خداوندی

سورۃ السجدہ میں اللہ تعالیٰ کا ارشاد ہے:

الَّذِي أَحْسَنَ كُلَّ شَيْءٍ خَلَقَهُ وَبَدَأَ خَلْقَ الْإِنْسَانِ مِنْ طِينٍ ۝ ثُمَّ جَعَلَ  
نَسْلَهُ مِنْ سُلَالَةٍ مِّنْ مَّاءٍ مَّهِينٍ ۝ ثُمَّ سَوَّاهُ وَنَفَخَ فِيهِ مِنْ رُّوحِهِ وَجَعَلَ  
لَكُمْ السَّمْعَ وَالْأَبْصَارَ وَالْأَفْئِدَةَ قَلِيلًا مَّا تَشْكُرُونَ ۝ (آیات ۷ تا ۹)

” (اللہ وہ ہے) جس نے جو چیز بھی بنائی خوب ہی بنائی۔ اس نے انسان کی خلقت کا آغاز مٹی سے کیا۔ پھر اس کی نسل حقیر پانی کے خلاصہ سے چلائی۔ پھر اس کے نوک پلک سنوارے اور اس میں اپنی روح پھونکی اور تمہارے لیے کان، آنکھیں اور دل بنائے۔ تم بہت ہی کم شکر گزار ہوتے ہو۔“

ان آیات میں سے ہم دونکات کی تشریح مولانا امین احسن اصلاحی کی تفسیر تدریجاً قرآن سے نقل کر رہے ہیں:

ثُمَّ سَوَّاهُ وَنَفَخَ فِيهِ مِنْ رُّوحِهِ (السجدہ: ۹)

تسویۃ کے معنی کسی چیز کو سنوارنے اور اس کی نوک پلک درست کرنے کے ہیں۔ آرٹ کی اصطلاح میں جس چیز کو تکمیلی یا اتمائی عمل (Finishing Touch) کہتے ہیں ٹھیک وہی مفہوم تسویۃ کا ہے۔

نَفَخَ فِيهِ مِنْ رُّوحِهِ میں روح سے مراد وہ روح ہے جس کو ہم روح ملکوتی سے تعبیر کرتے ہیں۔ انسان کے اندر حیوانی روح کے ساتھ ایک نوریزدانی (Divine spark) بھی ہے اور اسی نور کے فیض سے انسان کے سمع و بصر اور فواد میں وہ روشنی پیدا ہوتی ہے جس سے اس کو اشرف المخلوقات کا درجہ حاصل ہوا ہے۔ اگر اس روشنی سے وہ محروم ہو جائے تو پھر اس کا باطن بھی اسی طرح تیرہ و تار ہے جس طرح حیوانات کا ہے۔ کان، آنکھ اور دل حیوانات کے پاس بھی ہیں۔ لیکن وہ نوریزدانی سے محروم ہیں۔ اس وجہ سے ان کے کانوں، آنکھوں اور دلوں میں وہ صلاحیت نہیں ہے جو انسان کے سمع، بصر اور دل میں ہے۔ اگر انسان اپنے کو اس نور سے محروم کر لے تو پھر وہ بھی ایک حیوان ہے۔ یہ امر یہاں ملحوظ رہے کہ اس نور کو باقی رکھنا اور اس کو بڑھانا یا گھٹانا انسان کے اپنے اختیار پر منحصر ہے۔ جو لوگ اس کی قدر کرتے ہیں اور اس

کے حقوق ادا کرتے ہیں وہ اس میں اضافہ کرتے ہیں اور ان کے اندر یہ قوی سے قوی تر ہو جاتا ہے اور جو لوگ اس کی قدر نہیں کرتے ان کے اندر یہ ضعیف ہوتے ہوتے بالکل ہی بچھ جاتا ہے۔

### بہترین ساخت پر تخلیق

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ (التین: ۴)

”ہم نے انسان کو بہترین ساخت پر بنایا۔“

”تقویم کا لغوی مفہوم تو کسی چیز کو سیدھا کرنا ہے مثلاً کہیں گے قوم تہہ فاستقام (میں نے نیزے کو سیدھا کیا تو سیدھا ہو گیا)۔ پھر اسی مفہوم سے ترقی کر کے یہ لفظ کسی شے کو کسی خاص مقصد کے لیے موزوں اور مناسب بنانے کے معنی میں استعمال ہوا ہے۔“

انسان کے متعلق قرآن میں بار بار یہ حقیقت واضح فرمائی گئی ہے کہ اس کو خدا نے عبث نہیں بنایا بلکہ ایک عظیم غایت (بالحق) کے ساتھ پیدا کیا ہے۔ وہ غایت یہ ہے کہ اس دنیا کے دارالامتحان میں وہ شیطان اور اس کے ایجنٹوں کی ترغیبات و ترہبات سے بچتا ہوا زندگی کی اس صراطِ مستقیم پر گامزن رہے جو اس کے رب نے اس کے لیے کھولی ہے۔ اگر وہ ایسا کرے گا تو اللہ تعالیٰ اس کو ابدی بادشاہی بخشے گا اور اگر وہ شیطان کی ترہیب سے بہک کر یا اس کی ترغیب سے ڈر کر اس صراطِ مستقیم کو چھوڑ بیٹھے گا تو اللہ تعالیٰ اس کو ہلاکت کی اس وادی میں بھٹکنے کے لیے چھوڑ دے گا جو وہ اپنے لیے پسند کرے گا۔ انسان کو اس غایت کے اعتبار سے اللہ تعالیٰ نے نہایت بہترین ساخت پر پیدا کیا ہے۔ اس کی ظاہری ساخت بھی گواہ ہے کہ وہ اشرف المخلوقات اور اس کی باطنی صلاحیتیں بھی اتنی اعلیٰ ہیں کہ اس زمین کی تمام مخلوقات میں سے صرف وہی ان کا اہل بن سکا ہے (تدبر قرآن)۔

### بو کو حرام

بو کو حرام کا مطلب ہے ’مغرب زدہ تعلیم حرام ہے‘ جب کہ طالبان سکول جلانے کو اپنا مشن سمجھتے ہیں۔ پاکستان میں اسلامی سکول چلانے والوں کو سوچنا چاہیے کہ ان کے ’جدید اسلام‘ اور ان اسلامی تنظیموں کے ’انہما پسند اسلام‘ میں اتنا فرق کیوں ہے؟

## پاکستان کے قومی نظامِ تعلیم کی تشکیل میں ناکامی اندرونی اور بیرونی اسباب

کسی بھی قوم کا نظامِ تعلیم اس کے نظریہ حیات، اس کی تاریخی روایات، مقامی ثقافت اور اس کے مستقبل کے خوابوں کا آئینہ دار ہوتا ہے۔ ماضی، حال اور مستقبل کا احاطہ کرتے ہوئے کسی بھی قوم کا قومی نظامِ تعلیم اس بات کو یقینی بناتا ہے کہ قومی اقدار اور معاشرے کی روایات نسل در نسل منتقل ہوتی رہیں نیز عصری تقاضوں کے مطابق معاشی، سائنسی اور تکنیکی ترقی کی منازل مسلسل طے ہوتی رہیں۔

پاکستان اقوامِ عالم کی برادری میں ایک منفرد قوم ہے کہ اس کی تعمیر و تشکیل کسی نسل، برادری، زبان اور جغرافیہ کی بنیاد پر نہیں بلکہ ایک آفاقی نظریہ حیات کی بنیاد پر ہوئی جو اسلام کے نام سے موسوم ہے۔ اسلام جو بنی نوع انسان کا ازل سے ابد تک کا دین ہے۔ آدم علیہ السلام سے لے کر نبی آخر الزماں ﷺ تک سب پیغمبروں، رسولوں اور نبیوں نے جس دین کی تبلیغ کی اور جس کی بنیاد "لا الہ الا اللہ محمد رسول اللہ" پر ہے۔ اس منفرد قوم کا نظامِ تعلیم بھی منفرد ہوگا جس کی بنیاد کلمہ توحید پر اور جس کی تعلیم کا لوازمہ قرآن حکیم اور جس میں انسانوں کے سیرت و کردار کی تشکیل اسوہ حسنہ پر استوار ہے۔ اگر پاکستان کے مخصوص ثقافتی، جغرافیائی اور دینی ماحول کو سامنے رکھ کر اس کے قومی نظامِ تعلیم کے عناصر پر نگاہ ڈالیں تو ہمیں اس کی بنیادیں ۱۹۷۳ء کے متفقہ آئین میں مل جاتی ہیں۔

۱- پاکستان کے آئین میں شامل قرار داد مقاصد اور آرٹیکل 31 میں ریاست کی یہ ذمہ داری بصراحت بیان کی گئی ہے کہ ریاست پاکستان کے عوام کو تعلیم و تربیت کے ذریعے اس قابل بنائے گی کہ وہ اپنی زندگی اسلام کے مطابق گزار سکیں جیسا کہ قرآن و سنت میں بیان کیا گیا ہے۔

۲- آئین کا آرٹیکل 25-A پانچ سال سے سولہ سال کی عمر تک تمام لڑکوں اور لڑکیوں کے لئے تعلیم کا حصول لازمی قرار دیتا ہے۔

۳- آئین کا آرٹیکل 37 تمام شہریوں کے لیے میٹرک تک مفت اور لازمی تعلیم کو یقینی بنانے کا اہتمام کرتا ہے نیز اسی آرٹیکل میں ہائر اور ٹیکنیکل ایجوکیشن سب شہریوں کو بلا تمیز رنگ و نسل و مذہب میرٹ پر اور یکساں طور پر مہیا کرنے کو یقینی بناتا ہے۔

- ۴- آئین اردو کو بطور قومی زبان زندگی کے ہر شعبے میں نافذ کرنے کا اعلان کرتا ہے۔
- ۵- آئین مختلف علاقوں اور مختلف طبقات میں فرق اور امتیاز کو مٹانے کے لیے اقدامات کرنے کی ہدایت کرتا ہے۔
- ۶- قرآن اور عربی کی تعلیم سب مسلمانوں کے لیے لازمی قرار دیتا ہے۔
- اسلامی نظریہ حیات کے آفاقی اصولوں کو سامنے رکھتے ہوئے، مسلمانوں کی تعلیمی روایات جو اسلام کے آغاز سے مسلمان ملکوں پر مغربی استعماری تسلط قائم ہونے تک تسلسل کے ساتھ جاری رہیں اور مذکورہ آئینی شقوں کی روشنی میں پاکستان کے قوم نظام تعلیم کے جو اساسی عناصر سامنے آتے ہیں وہ حسب ذیل ہیں:
- ۱- نظام تعلیم کی بنیاد قرآن مجید ہوگا جس میں رسول اللہ ﷺ کے معلمانہ رول اور پیغمبرانہ فرائض کے چار پہلو بیان کئے گئے ہیں۔ یہ چار پہلو تلاوت آیات، تعلیم کتاب، تعلیم حکمت اور تزکیہ نفس ہیں۔
- ۲- تعلیم حکمت اور تزکیہ نفس کے حوالے سے سیرت رسول ﷺ بنیادی لوازمہ فراہم کرے گی۔
- ۳- تعلیم حکمت قرآن و سنت کی روح لیے اُن شعبہ جات کی تعلیم ہوگی جن کے ذریعے سے کاروبار جہاں، مفاد عامہ اور عصری تقاضوں کے مطابق اہتمام خشک و تر یقینی بنایا جائے گا۔
- ۴- جیسا کہ آئین کا آرٹیکل 31 تقاضا کرتا ہے عربی زبان کی تعلیم سب کے لیے لازمی ہوگی تا کہ عوام قرآن وحدیث سے براہ راست استفادہ کر سکیں۔
- ۵- اردو قومی اور رابطے کی زبان کی حیثیت سے تعلیمی اداروں کی زبان ہوگی اور ہر سطح کی تعلیم کا میڈیم اردو ہوگا۔
- ۶- ہر سطح کی تعلیم بلا امتیاز سب کے لیے مفت ہوگی اور طلبہ سے کسی سطح پر کسی قسم کی کوئی فیس وصول نہیں کی جائے گی۔
- ۷- اساتذہ کی صلاحیت کے ساتھ صلاحیت اور سیرت و کردار کا اسلامی نمونہ لازمی ہوگا۔
- ۸- تفکر، تدبیر اور تعقل پر مبنی تحقیقی رویہ پورے نظام تعلیم کا عموماً اور اعلیٰ تعلیم کا خصوصاً ایک لازمی جزو ہوگا۔
- ۹- میٹرک یا 16 سال کی عمر تک کا نصاب اس طرح وضع کیا جائے گا کہ اس سطح تک تعلیم حاصل کرنے کے بعد ہر نوجوان لڑکا اور لڑکی اپنی زندگی پوری کامیابی کے ساتھ ایک مکمل مسلمان کی حیثیت سے گزار سکے۔
- ۱۰- دیگر اقوام سے علمی استفادہ، دوسروں تک اسلام کا آفاقی پیغام پہنچانے اور اقوام عالم کے ساتھ منوثر رابطوں کی خاطر اہم غیر ملکی زبانوں کی تعلیم بھی اس نظام تعلیم کا جزو لاینفک ہوگا۔ اہمیت اور

ضرورت کے مطابق غیر ملکی زبانوں کی تعلیم کا اہتمام کیا جائے گا۔

۱۱- تعلیم کا انتظام و انصرام اہل تعلیم اور اعلیٰ سطح کے دانشوروں اور علماء کرام کے ہاتھوں میں ہوگا اور تعلیم کا انتظامی ڈھانچا اس طرح وضع کیا جائے گا کہ وہ معاملات کو نمٹانے کے لیے سہولت اور معاونت مہیا کرے۔

۱۲- معیار تعلیم، اساتذہ کے کردار اور انتظامی ڈھانچے کو درست خطوط پر رکھنے کے لیے تعلیمی محتسب کا ادارہ قائم کیا جائے گا۔ تعلیمی محتسب اعلیٰ عصری اور اسلامی علوم کا ماہر، اعلیٰ انتظامی صلاحیتوں کا مالک ایک تجربہ کار شخصیت ہوگی جس کا تقریر سپریم کورٹ کے جج کی طرح سپریم جوڈیشل کونسل کرے گی۔ ہم نے سطور بالا میں پاکستان کے قومی نظام تعلیم کے خدوخال بیان کیے ہیں۔ انہیں بہتر سے بہتر بنانے کی تدابیر کا دروازہ کھلا ہے۔ ماہرین تعلیم اور راہنمایان قوم و ملت اپنے علم اور تجربے کی روشنی میں اوپر دیے گئے خدوخال کے نتیجے میں برپا ہونے والے نظام تعلیم میں مزید نکھار پیدا کر سکتے ہیں۔

راقم الحروف نے جو نقشہ پیش کیا ہے وہ کوئی نیا نقشہ نہیں ہے۔ کم و بیش اسی طرح کے نکات مختلف ماہرین تعلیم، قومی اور ملی راہنما، دانشور اور تعلیمی تنظیمیں پیش کرتی رہی ہیں۔ سوال پیدا ہوتا ہے کہ اب تک ہم ان خطوط پر مبنی پاکستان کا قومی نظام تعلیم کیوں برپا نہیں کر پائے۔ اس سوال کا جواب کوئی سادہ سا جواب نہیں ہے بلکہ ایسا نہ کر سکنے کے کئی اسباب ہیں۔ سادہ سی تقسیم کے مطابق کچھ اسباب بیرونی ہیں اور کچھ اسباب اندرونی ہیں۔

## بیرونی اسباب

ہم سب سے پہلے بیرونی اسباب پر نظر ڈالیں گے۔ پہلی بات یہ ہے کہ ہمارا نظام تعلیم کوئی آزاد نظام تعلیم نہیں ہے بلکہ یہ دوسروں پر انحصار کرنے والا نظام تعلیم (Dependent Education System) ہے، جس کے سات پہلو ہیں جو جناب فرید العطاس (پروفیسر نیشنل یونیورسٹی سنگاپور) کے مطابق یہ ہیں:

۱- خیالات پر انحصار، ۲- خیالات کے ذرائع پر انحصار، ۳- تعلیم کی ٹیکنالوجی پر انحصار، ۴- تحقیق و تدریس کے لیے بیرونی امداد پر انحصار، ۵- محققین کی معلومات کے مراکز میں طلب پر انحصار، ۶- تعلیم میں سرمایہ کاری پر انحصار، ۷- تعلیمی، تحقیقی منصوبوں کی مغربی استعاری نظام کی طرف سے قدر شناسی پر انحصار

یہ سات نکات اس امر کا بخوبی احاطہ کرتے ہیں کہ ہمارا نظام تعلیم ابتدائی سطح سے اعلیٰ سطح تک کس طرح مغرب منحصر (West Dependent) نظام تعلیم ہے۔ ان سات عوامل کے ہوتے ہوئے کوئی اس کا تصور بھی نہیں کر سکتا کہ قرآن و سنت کے مطابق پاکستان کا قومی نظام تعلیم تشکیل پاسکے گا۔ یو ایس ایڈ، ورلڈ بینک، ایشین ڈیولپمنٹ بینک، یونیسکو، یونیسف، ڈی ایف آئی ڈی (DFID)، سیڈا (CIDA) اور اسی طرح کے مغربی ادارے اور این جی اوں کا گھوڑے ہیں جو مذکورہ بالا سات نکات کے لیے سواری کا کام

دیتے ہیں۔ ہماری یونیورسٹیاں مغربی استعماری تعلیم کا سب سے بڑا وسیلہ ہیں اور بد قسمتی یہ ہے کہ اسلامیات کی قائم کردہ یونیورسٹیاں بھی وہی کارِ بد انجام دے رہی ہیں جو سرکاری اور سیکولر سٹیوں کی یونیورسٹیاں کر رہی ہیں۔

## اندرونی اسباب

اب ہم آتے ہیں اندرونی اسباب کی طرف۔ ہم جن اندرونی اسباب کا ذکر کریں گے ان پر درجہ بدرجہ بیرونی اسباب کا ٹھپہ بھی لگا ہوا ہے کیونکہ یہ مغربی استعمار کے شکنجے میں جکڑی ہوئی غلامانہ ذہنیت ہے جو اندرونی اسباب میں نمایاں نظر آئے گی۔

اندرونی اسباب میں سب سے پہلے ہم تین اسٹیبلشمنٹس (Establishments) کا ذکر کریں گے جن میں ایک سول اسٹیبلشمنٹ، دوسری فوجی اسٹیبلشمنٹ اور تیسری مذہبی اسٹیبلشمنٹ ہے۔ اس وقت پاکستان کے نظامِ تعلیم پر سول بیورو کریسی یا سول اسٹیبلشمنٹ کا مکمل غلبہ ہے۔ ریونیو (Revenue) جمع کرنے اور امن عامہ برقرار رکھنے کی تربیت پا کر عوام کی تقدیر کے مالک بننے والے بیورو کریٹس، تعلیمی پالیسی اور تعلیمی انتظام و انصرام پر حاوی ہیں۔ درس و تدریس اور علم و تحقیق کا تجربہ رکھنے والے ماہرین تعلیم ان بیورو کریٹس کے محض منشی بن کر رہ گئے ہیں اور اس حیثیت میں زندگی بھر جھڑکیاں کھاتے رہنا اہل علم کا مقدر بن گیا ہے۔ اب ان مالیہ اکٹھا کرنے اور امن و امان برقرار رکھنے کی مہارت رکھنے والے حضرات کے ذہن میں قومی نظامِ تعلیم جیسے ادق تصورات کیسے آئیں اور یہ کیسے ممکن ہے کہ وہ قومی نظریہ کی روشنی میں تعلیمی حوالے سے صائب فیصلے کر سکیں۔ نتیجہ یہ ہے کہ بیرونی قوتوں کے مشیران کرام اپنے اپنے قومی پس منظر کے ساتھ انہیں جو کچھ سمجھاتے ہیں وہ بغیر سوچے سمجھے سیاسی قیادتوں سے منظور کرنا نافذ کر دیتے ہیں۔ شہباز شریف جیسا تعلیم کے لیے دلی درد رکھنے والا حاکم بھی پالیسی کی سطح پر ایسے ایسے مہول فیصلے کرتا ہے کہ سر پیٹنے کو جی چاہتا ہے۔ سول بیورو کریسی کا جال مرکزی اور صوبائی سیکریٹریٹ سے ضلعی سطح تک اتنا مضبوط ہے کہ اس کو توڑنا بظاہر ممکن نظر نہیں آتا۔ فوجی اسٹیبلشمنٹ کے اپنے طریقے ہیں جن کو کام میں لا کر وہ مغربی استعماری نظامِ تعلیم کی سرپرست بنی ہوئی ہے۔ آرمی سکولز، گیریزن سکولز، کیڈٹ کالجز اور اسی طرح کے تعلیمی منصوبے ہمارے مطلوبہ نظامِ تعلیم کی راہ میں حائل ہیں۔ جنرل ضیاء الحق مرحوم نے صرف اتنا فیصلہ کیا کہ میٹرک تک تعلیم اور امتحان اردو میں ہوگا لیکن دو ہی سالوں میں ضیاء الحق کی جرنیلی پارٹی اور جنرل کی بیگمات نے اس فیصلے کا تیا پانچ کر دیا۔ ہم نے تیسرا عامل مذہبی اسٹیبلشمنٹ کو کہا ہے جو قومی نظامِ تعلیم کی تشکیل میں ایک مؤثر رکاوٹ ہے۔ مسلکی اور فرقہ وارانہ بنیادوں پر قائم موجودہ دینی مدارس ہماری مذہبی اسٹیبلشمنٹ کی طاقت اور اثر و رسوخ کا منبع ہیں۔ اوپر بیان کیے گئے قومی نظامِ تعلیم کے خدو خال کو

سامنے رکھتے ہوئے یہ واضح ہے کہ اس میں مسلکی اور فرقہ وارانہ بنیادوں پر قائم موجودہ دینی مدارس کی کوئی جگہ نہیں ہے کیونکہ پاکستان کے قومی نظام تعلیم میں دین و دنیا کی تفریق پڑنی کسی ادارے کے قائم رہنے یا ہونے کا کوئی جواز نہیں ہوگا۔ اسی وجہ سے مذہبیا سٹیبلشمنٹ بھی قومی نظام تعلیم کی راہ میں ایک رکاوٹ ہے۔

ناکامی کے اندرونی اسباب میں مجوزہ قومی نظام تعلیم کا مطالبہ کرنے والی، خواہش رکھنے والی، اور کسی حد تک اس کے لیے جدوجہد کرنے والی اسلامی قوتوں کی نالائقی، کاہلی اور کسی حد تک دوغلو پن بھی قومی نظام تعلیم کی تشکیل میں کمزوری کا باعث ہے۔ آپ ذرا ایک دفعہ پھر پاکستان کے قومی نظام تعلیم کے مجوزہ خود خال کو ذہن میں لائیں اور وہ جو اسلامی نظریہ حیات پر مبنی نظام تعلیم کا خواب دیکھتے ہیں ان اسلامیوں کی یونیورسٹیوں کا لجز اور سکول چینز (School Chains) کا ان کے خواب کے ساتھ موازنہ کریں تو یہ خواب ان کے لیے ایک ڈراؤنا خواب بن جاتا ہے جس کے مطابق ان کی تعلیمی بادشاہتیں ہوا میں بکھرتی نظر آتی ہیں۔ اسلامٹ شروع سے آخر تک تین برائیوں کے خلاف کم از کم قرار دادوں کی حد تک صف آرار ہے ہیں۔ ان میں ایک ہے تعلیمی تجارت، دوسری انگلش بطور میڈیم آف انسٹرکشن اور تیسری مخلوط تعلیم۔ افسوس اس بات کا ہے کہ ہمارے اسلامٹ بھائیوں نے اپنے زیر کنٹرول تعلیمی اداروں میں ان تینوں برائیوں سے صرف نظر کیا۔ رہ گیا نصاب تعلیم اور اساتذہ کی کیفیت تو اس کا تو ذکر ہی نہ کیا جائے تو بہتر ہے۔ اس حوالے سے یہ کہنا بے جا نہیں ہوگا کہ اندرونی مزاحمتی اسباب میں ایک چوتھی اسٹیبلشمنٹ کا بھی ذکر شامل کر لیا جائے جسے ہم پرائیویٹ اداروں کی "اسلامی" اسٹیبلشمنٹ کہہ سکتے ہیں۔

**کیا کیا جائے؟** پاکستان کے قومی نظام تعلیم کی تشکیل کے لیے پہلے ایک ایک کر کے گھر کے اندر کارفرما چاروں اسٹیبلشمنٹس کو تعلیم کے میدان سے نکالا جائے بلکہ انہیں مکمل طور پر بے دخل کر دیا جائے۔ دستور میں دیے گئے قومی نظام تعلیم کی بنیاد فراہم کرنے والی شقوں کو قومی تعلیمی ایکٹ کی شکل میں پارلیمنٹ سے منظور کرا کر ملک میں مجوزہ نظام تعلیم کو نافذ کیا جائے۔

**یہ سب کچھ کرے گا کون؟**

میری دانست میں یہ کام بنیادی طور پر تنظیم اساتذہ پاکستان کے کرنے کا ہے جو خود بھی اگرچہ پرائیویٹ سکولوں کی اسلامی اسٹیبلشمنٹ کا ایک چھوٹا سا جزو ہے اور جو ملک کی پوری تدریسی فورس کی صرف 0.2 فی صد یعنی ایک ہزار میں دو افراد لیکن اگر تنظیم اساتذہ پاکستان یہ ٹھان لے نتائج سے بے پروا ہو کر اور بیساکھیوں کو ایک طرف رکھتے ہوئے اس ایک نکتے کو اپنی جدوجہد کا حصہ بنا لے تو یہ سعادت اس کے حصہ میں آسکتی ہے مگر کیسے؟ اس سوال کا جواب تب دیا جائیگا جب تنظیم اساتذہ کی طرف سے عزم کا اظہار ہوگا۔

## علم الاسماء (۲)

آج تک جتنی بھی ایجادات ہوئی ہیں۔ وہ اسی علم الاسماء کی مرہون منت ہیں جو آدم کو زمین پر بھیجنے سے پہلے انہیں ودیعت کر دیا گیا تھا..... اس کے ساتھ ہی یہ حکم دیا تھا کہ زمین میں جا کر اس علم الاسماء کو استعمال میں لانا..... اپنی زندگی (زمین) گزارنے کے لیے لیکن ایک بات یاد رہے کہ اس علم الاسماء سے بنائی گئی چیزوں کا استعمال..... میری طرف سے آنے والے ”علم وحی“ کے تحت استعمال کرتا ہے۔ سامانِ زیست اور آسائش کے لیے جو بھی چیز اس علم الاسماء کے تحت بناؤ گے..... اس کا استعمال میری طرف سے آنے والی ”وحی“ کے مطابق کرو گے۔ مثلاً روزی کماؤ گے..... علم الاسماء کے تحت لیکن اس کا استعمال کرو گے ”علم وحی“ کے تحت..... گویا روزی کمانے کے طریقے تو علم الاسماء ہی بتائے گا لیکن اس کا مصرف (حلال یا حرام) وہ ”علم وحی“ کے تحت کرو گے۔ ایک اور مثال عرض کیے دیتا ہوں کہ انسان اپنی حفاظت کے لیے اسلحہ تیار کرتا ہے جس میں تیر، تلوار سے لے کر بندوق، ایٹم بم وغیرہ شامل ہیں تو انسان یہ چیزیں تیار کرے گا علم الاسماء سے کام لیتے ہوئے لیکن ان کا استعمال کرے گا ”علم وحی“ کے تحت یعنی ناحق کسی کو قتل نہیں کرے گا، کسی کے ساتھ اپنے اسلحہ کے زور پر زیادتی نہیں کرے گا..... ہاں البتہ کسی کی طرف سے اپنے اوپر حملہ کی صورت میں ان تمام اسلحہ جات کو اپنی حفاظت کے لیے استعمال کرے گا۔

آدم کے اس اکتسابی علم کے ذریعے..... فطرت کے تمام اسرار اس پر منکشف ہو جائیں اور قواعدِ طبیعہ پر اسے تصرف حاصل ہو جائے..... وہ ان کو اپنے قابو میں لے آئے..... اور انہیں استعمال کرے۔

انسان نے سب سے پہلا ذریعہ تو انائی جو دریافت کیا وہ آگ تھا۔ آج سے ہزاروں برس پہلے ہمارے کسی بڑے نے دیکھا کہ کوئی چٹان اوپر سے گری..... پتھر سے پتھر ٹکرایا..... تو اس میں سے آگ کا شعلہ نکلا..... اس کا یہ مشاہدہ..... آگ پیدا کرنے کے لیے کافی ہو گیا۔ پتھروں کو آپس میں ٹکراؤ اور آگ پیدا کر لو۔ گویا آگ اس دور کی سب سے بڑی ایجاد اور اولین ذریعہ تو انائی تھا۔

اب تو انائی کہاں سے کہاں تک جا پہنچی..... پہلے اس آگ نے بھاپ کی شکل اختیار کی۔ پھر ہم نے بجلی ایجاد کی اور اب ایٹمی توانائی حاصل کر لی۔ ایک عظیم ذمہ داری سونپنے سے پہلے اللہ تعالیٰ نے



انسان کو نہ صرف اختیار بلکہ علم بھی عطا فرمایا..... اس سے انسان کی فرشتوں پر فضیلت اور برتری ثابت ہوتی ہے۔

نعیم صدیقی کے مطابق قرآن نے یہ بھی بتایا گیا کہ انسان احسن تقویم یا بہترین ساخت پر پیدا کیا گیا ہے۔ اس حقیقت کو ایک اور جگہ ارشاد فرمایا:

فَطَرَتِ اللَّهُ الَّتِي فَطَرَ النَّاسَ عَلَيْهَا (الروم: ۳۰)

حسن تقویم (بہترین خدائی نقشہ فطرت) کا ایک مفہوم..... جسمانی ساخت سے متعلق ہے..... جس میں قدر و قامت کے علاوہ..... یہ خصوصیات پائی جاتی ہیں کہ چوپایوں کے مقابلے میں انسان دو پیروں پر چلتا ہے اور اس کے دو ہاتھ..... اعلیٰ تر سرگرمیوں کے لیے فارغ رکھے گئے ہیں اس میں صَوْرَتُكُمْ فَأَحْسَنَ صُوْرَتِكُمْ (المومن: ۶۴) ترجمہ: تمہاری (آدم کی) صورت گری کی، اور تمہاری صورتوں کو اچھا بنایا) کا مفہوم بھی شامل ہے۔ ایسی صورت گری کی جو خوش آئندہ معلوم ہوتی ہے، تخلیق و ترتیب میں جمالیات ہے۔

احسن تقویم کا دوسرا مفہوم نفسیاتی ہے..... اور یہی پہلو اہم ہے۔ اگر انسان علم (عَلَمِ آدَمِ الاسماء کلہا) [اور سکھائے آدم کو الاسماء سارے کے سارے]۔ اور ذرائع علم (سمع، بصر، فواد) حافظہ، قوت استدلال و استنباط، اخلاقی حاسہ یا قوت امتیاز خیر و شر، قوت تخیلہ اور قوت نطق و تکلم) سے محروم ہوتا..... تو اس جسمانی ساخت کی خوبی بھی..... اسے دوسرے حیوانات سے بہتر نہ بنا سکتی۔ بلکہ وہ نسبتاً مختصر جسم اور نرم و نازک کھال کی وجہ سے زیادہ مشکلات سے دوچار ہوتا اور جہد حیات میں بہت ہی کم تر درجے پر رہ جاتا..... انسان کی فطری فوقیت کا زیادہ اہم پہلو نفسیاتی ہے اور اس کی نفسیاتی قوتوں اور صلاحیتوں کا خزانہ بے بہا ہے۔

ابن الجصاص الحنفی کے مطابق اللہ تعالیٰ نے آدم کو ساری چیزوں کے نام سکھائے یعنی اجناس کے ان کے معانی کے ساتھ..... کیونکہ اسماء کے ذکر میں لفظ کے اندر عموم ہے اور اللہ تعالیٰ کے ارشاد: ثُمَّ عَرَضَهُمْ عَلَى الْمَلَائِكَةِ کے اندر اس بات پر دلالت ہے کہ اللہ تعالیٰ نے حضرت آدم کی اولاد کے ناموں کا ارادہ کیا تھا..... جیسا کہ الریج بن انس سے مروی ہے اور حضرت ابن عباسؓ اور مجاہدؓ سے مروی ہے کہ اللہ تعالیٰ نے حضرت آدم کو تمام اشیاء کے نام سکھا دیئے۔ عَرَضَهُمْ کی رو سے..... ذوی العقول کے اسماء تھے..... اس لیے (ہم) کی ضمیر ذوی العقول کے لیے استعمال ہوتی ہے..... غیر ذوی العقول کے لیے استعمال نہیں ہوتی..... تو اس کا جواب یہ ہے کہ اللہ تعالیٰ نے جب ذوی العقول..... اور غیر ذوی

العقول دونوں کا ارادہ کیا..... تو پھر ذوی العقول کے اسم کی تغلیب درست ہوگئی۔ جس طرح اللہ تعالیٰ کا ارشاد ہے: وَاللّٰهُ خَلَقَ كُلَّ دَابَّةٍ مِّنْ مَّاءٍ فَمِنْهُمْ مَّنْ يَّمْشِي عَلٰى بَطْنَيْهِ وَمِنْهُمْ مَّنْ يَّمْشِي عَلٰى رِجْلَيْنِ وَصَنُفٌ مِّنْ يَّمْشِي عَلٰى اَرْبَعٍ (سورۃ النور: آیت نمبر ۴۵) ترجمہ: (اللہ ہی نے ہر چلنے والے جانور کو پانی سے پیدا کیا ہے، سوان میں سے وہ بھی جو پیٹ کے بل چلتے ہیں اور وہ بھی جو دو پیروں پر چلتے ہیں اور وہ بھی جو چار پیروں پر چلتے ہیں)۔

ایک اہم بات یہ ہے کہ حضرت آدم کو تمام مختلف زبانوں کے اصول سے واقف کرا دیا گیا تھا..... اور اللہ تعالیٰ نے انہیں یہ اصول..... ان کے معنی کے ساتھ سکھا دیئے تھے..... کیونکہ معنی کے بغیر اسماء کی معرفت کی کوئی فضیلت نہیں ہوتی۔ یہ بات علم کے شرف اور اس کی فضیلت پر دلالت کرتی ہے۔

ابن الجصاص الحنفیؒ یہ بھی فرماتے ہیں کہ:

بعض لوگوں کا قول ہے کہ حضرت آدم اور ان کی اولاد کی زبان طوفانِ نوح تک ایک ہی تھی۔ طوفانِ نوح میں سب غرق ہو گئے۔ صرف نوح کی نسل سے زندہ رہ جانے والے بچے..... حضرت نوح کی وفات کے بعد ان کی اولاد بڑھتی گئی اور تعداد زیادہ ہو گئی تو انہوں نے بابل میں ایک اونچا محل تعمیر کرنے کا ارادہ کیا..... تاکہ طوفان دوبارہ آئے..... تو اس محل کے ذریعے اپنا بچاؤ کر سکیں۔

اسی دوران اللہ تعالیٰ نے ان کی زبان تحلیل کر دی اور ہر گروہ اپنی سابقہ زبان بھول گیا۔ پھر اللہ تعالیٰ نے وہ زبانیں سکھائیں جو وراثت میں ان کی اولاد کو ملیں..... پھر یہ لوگ دنیا کے مختلف حصوں میں بکھر گئے اور نئے نئے شہر آباد کیے۔ بعض لوگ اس نظریہ سے اتفاق نہیں کرتے۔ ان کے مطابق ایک کامل العقل انسان کا اپنی وہ زبان بھول جانا ناممکن ہے جس میں وہ کل تک گفتگو کرتا تھا..... بلکہ حضرت نوح کی اولاد مذکورہ تمام زبانیں جانتی تھی..... یہاں تک کہ یہ سب گروہ روئے زمین پر بکھر گئے..... اور ہر اک گروہ نے صرف اسی زبان پر انحصار کر لیا جس کے ذریعے آج ان کی بول چال ہوتی ہے۔ باقی ماندہ تمام زبانیں ترک کر دیں جن کا انہیں علم تھا۔ ان کی اولاد نے یہ زبانیں ان سے نہیں سیکھیں۔ یہی وجہ تھی کہ ان کے بعد آنے والی نسلیں تمام زبانیں نہیں جانتی تھیں۔

مولانا ابوالاعلیٰ مودودیؒ کے مطابق، انسان کے علم کی صورت دراصل یہی ہے کہ وہ ناموں کے ذریعے سے اشیاء کے علم کو اپنے ذہن کی گرفت میں لاتا ہے۔ لہذا انسان کی تمام معلومات۔ دراصل اسمائے اشیاء پر مشتمل ہیں۔ حضرت آدم کو سارے نام سکھانا۔ گویا ان کو تمام اشیاء کا علم دینا تھا۔

ایسا معلوم ہوتا ہے کہ ہر فرشتے اور فرشتوں کی ہر صنف کا علم صرف اسی شعبے تک محدود ہے جس سے

اس کا تعلق ہے مثلاً ہوا کے انتظام سے جو فرشتے متعلق ہیں، وہ ہوا کے متعلق سب کچھ جانتے ہیں مگر پانی سے متعلق کچھ نہیں جانتے۔ یہی حال دوسرے شعبوں کے فرشتوں کا ہے۔

انسان کو اس کے برعکس جامع علم دیا گیا۔ ایک ایک شعبے کے متعلق چاہے وہ ان فرشتوں سے کم جانتا ہے مگر مجموعی اعتبار سے جو جامعیت انسان کے علم کو بخشی گئی ہے وہ فرشتوں کو میسر نہیں۔

ابن کثیرؒ کے مطابق اللہ تعالیٰ نے ایک خاص علم میں حضرت آدمؑ کو فرشتوں پر فضیلت دی۔ حضرت آدمؑ کو تمام نام بتائے یعنی ان کی تمام اولاد کے سب جانوروں کے، زمین، آسمان، پہاڑ، تری، خشکی، گھوڑے، گدھے، برتن، بھانڈے، چرند پرند، فرشتہ، ستارے وغیرہ تمام چھوٹی بڑی چیزوں کے۔

(عَرَضَهُنَّ) بھی حضرت عبداللہ بن مسعودؓ کی قرأت میں ہے اور حضرت ابی بن کعبؓ کی قرأت میں (عَرَضَهَا) بھی ہے۔ (عَرَضَهُمْ) ذی عقل لوگوں کے لیے آتا ہے۔ صحیح قول یہی ہے کہ تمام چیزوں کے نام سکھائے تھے۔ ذاتی نام بھی صفاتی نام بھی، اور کاموں کے نام بھی، جیسے کہ ابن عباسؓ کا قول ہے کہ گوز کا نام بھی بتایا گیا تھا۔

سید شہیر احمد عثمانیؒ کے مطابق اللہ تعالیٰ نے حضرت آدمؑ کو ہر ایک چیز کا نام مع اس کی حقیقت اور خاصیت کے اور نفع، نقصان کے تعلیم فرمادیا اور یہ علم ان کے دل میں بلا واسطہ کلام القاء کر دیا۔ کیونکہ اس کمال علمی کے بغیر خلافت اور دنیا پر حکومت کیوں کر ممکن ہے حتیٰ کہ حضرت آدمؑ کے احاطہ علمی پر، فرشتے بھی عیش عیش کرنے لگے کیونکہ علم اللہ تعالیٰ کی صفت اعلیٰ ہے اس لیے قابل خلافت یہی ہوتے۔ ہر خلیفہ میں اپنے مستخلف عند کمال ہونا ضروری ہے۔

مولانا محمد عاشق الہی اپنی تفسیر نور البیان میں کہتے ہیں کہ لفظ آدم کے بارے بعض مفسرین نے فرمایا کہ..... یہ ”عجمی“ لفظ ہے۔ جیسے آذر اور شام، اور بعض حضرات نے فرمایا کہ یہ ”عربی“ لفظ ہے جو اُدْمَةٌ سے مشتق ہے۔ عربی میں یہ مادہ گندم گونی رنگ کے معنی دیتا ہے۔ حضرت آدمؑ کو سب چیزوں کے نام بتا دیے حتیٰ کہ چھوٹے، بڑے پیلے کا نام بھی بتا دیا تھا۔

اس نئی مخلوق میں صفت علم، ایک ایسی بڑی چیز ہے جس کی وجہ سے زمین میں خلافت قائم کی جاسکتی ہے اور باقی بھی رکھی جاسکتی ہے۔ بغیر علم کے خلافت نہیں چل سکتی بلکہ کوئی بھی کام، علم کے بغیر صحیح طریقے سے نہیں ہو سکتا۔ صحیح عمل کے لیے صحیح علم کی ضرورت ہے اور صفت علم میں یہ نئی مخلوق (فرشتوں سے) بڑھ کر ہے۔

تسہیل البیان فی تفسیر القرآن میں مولانا محمد اسلم شیخ پوری علم الاسماء کے بارے میں رقم طراز ہیں:

(۱) کائنات کے مظاہر و عناصر اور مخلوقات میں غور و فکر کرنا اور ان کے خواص و آثار کا معلوم کرنا یہ کسی طور پر بھی منصب نبوت و ولادت کے منافی نہیں۔

(۲) اللہ تعالیٰ اس پر قادر ہے کہ کسی کو دفعۃً بہت سا علم عطا فرمادے۔

(۳) علم اور عالم کو جہل اور جاہل پر فضیلت حاصل ہے (اگر کوئی چیز علم سے افضل ہے تو اللہ تعالیٰ اسی کے ذریعے انسان کے فضل و کمال کو ظاہر فرماتا)

(۴) جو کسی چیز کا دعویٰ کرے اس سے اپنے دعویٰ پر دلیل کا مطالبہ کیا جائے گا۔

(۵) خالق کا کوئی فیصلہ حکمت سے خالی نہیں۔ یونہی ساری مخلوقات کا علم محدود جبکہ خالق کا علم لامحدود ہے۔

(۶) جس شخص سے ایسی چیز کے بارے میں سوال کیا جائے، جسے وہ نہ جانتا ہو تو اسے چاہیے کہ ”واللہ اعلم“ کہہ دے۔ یہ سنت ہے ملائکہ کی، انبیاء اور علماء کرام کی۔

(۷) علم کو عبادت پر اور آدم کو ملائکہ پر فضیلت حاصل ہے اور یہ فضیلت بھی علم کی وجہ سے ہے۔

یہ ہیں چند ایک ”علم الاسماء“ سے اخذ کردہ حکمت و ہدایت کے موتی۔

پیر محمد کرم شاہ الازہری ضیاء القرآن میں رقم طراز ہیں:

علم الاسماء کے حوالے سے حضرت ابن عباسؓ، عکرمہ اور ابن جبیرؓ نے اس آیت کی تفسیر یوں کی ہے: علمہ اسماء جمیع الاشیاء کلہا جلیلہا وحقیرہا (القرطبی) یعنی اللہ تعالیٰ نے حضرت آدمؑ کو چھوٹی بڑی تمام اشیاء کے سب نام سکھادیئے اور خلافت کے منصب کا تقاضا بھی یہی تھی کہ انہیں تمام چیزوں کا علم عطا فرمایا جاتا۔

حافظ عبدالسلام بن محمد تفسیر القرآن الکریم میں علم الاسماء کے بارے میں فرماتے ہیں کہ کسی ورکشاپ کی ذمہ داری سپرد کرتے وقت یہ دیکھا جاتا ہے کہ اس کے اوزاروں کا علم کون رکھتا ہے، ظاہر ہے انہیں وہی استعمال کر سکتا ہے جو کم از کم ان کے نام جانتا ہو۔ اللہ تعالیٰ نے زمین کی اشیاء کے نام حضرت آدمؑ کو سکھائے اور فرشتوں پر واضح کیا کہ زمین کی خلافت کے لیے صرف تسبیح و تقدیس کافی نہیں بلکہ علم الاسماء بھی ضروری ہے۔ جو حضرت آدمؑ کو عطا کیا گیا ہے، فرشتوں کو نہیں۔

مولانا امین احسن اصلاحی: اپنی تفسیر تدریجاً قرآن میں ارشاد فرماتے ہیں کہ اللہ تعالیٰ نے حضرت آدمؑ کو کن کے نام سکھائے؟ اس سوال کے جواب میں تین اقوال ہیں:

(۱) اس سے مراد تمام چیزوں کے نام ہیں۔

(۲) اس سے مراد فرشتوں کے نام ہیں۔

(۳) اس سے مراد حضرت آدمؑ کی ذریت کے نام ہیں۔

وہ خود ہی تحریر فرماتے ہیں کہ دوسرے قول کی تائید میں..... قرآن حکیم میں کوئی دلیل نہیں ہے۔ باقی دو اقوال میں سے تیسرا قول ان کے نزدیک زیادہ قوی ہے جس کی وجوہات درج ذیل ہیں:

(۱) قرینہ سے معلوم ہوتا ہے کہ اسماء پر الف لام عہد کا ہے۔ اگر اسے عہد کا الف لام مان لیا جائے تو پھر اس سے کچھ خاص ناموں ہی کا مراد لینا صحیح ہوگا۔

(۲) اس کے لیے ضمیریں اور اشارے جو استعمال ہوئے ہیں وہ تمام تر وہ ہیں جو عربی زبان میں عام چیزوں کے لیے نہیں بلکہ خاص طور پر عقل و ادراک اور شعور و ارادہ رکھنے والی چیزوں کے بارے، استعمال ہوتے ہیں مثلاً *عَوَّضَهُمْ عَلَى الْمَلٰٓئِكَةِ* (تو جب ان کو، ان کے ناموں سے آگاہ کیا)۔

(۳) یہاں موقع فرشتوں کے قائل کرنے کا ہے۔ فرشتے حضرت آدمؑ کی ذریت کے بارے میں یہ گمان رکھتے تھے کہ یہ خلافت پاکر زمین میں فساد چمچائے گی اور خونریزی برپا کرے گی۔ ان سے گمان کی تردید (اگر ہو سکتی تھی تو اسی طرح ہو سکتی تھی) کہ ان کو ذریت آدمؑ کا مشاہدہ کرادیا جائے اور اولاد آدمؑ میں جو انبیاء و رسل، مجددین و مصلحین اور شہداء و صدیقین پیدا ہونے والے تھے۔ ان سے، ان کو (فرشتوں) آگاہ کیا جائے تاکہ انہیں معلوم ہو سکے کہ اولاد آدمؑ کے اندر ایسے لوگوں کے پیدا ہونے کا امکان ہے جو اللہ تعالیٰ کے تفویض کردہ اختیارات کو بے جا طور پر استعمال کریں گے تو ساتھ ہی ان کے اندر ایسے لوگ بھی اُنھیں گے جو خود بھی اس ذمہ داری کا حق ادا کریں گے اور دوسروں کو بھی ان کی ذمہ داریوں سے آگاہ کرنے کے لیے سردھڑکی بازی لگا دیں گے۔

یہ تینوں مجموعی طور پر مل کر نہایت مضبوط دلیل اس بات کی بن جاتی ہیں کہ اسماء سے مراد، حضرت آدمؑ کی ذریت کے نام اور خاص طور پر ان لوگوں کے نام ہیں جو دنیا میں فساد کو مٹانے اور عدل کو قائم کرنے کے لیے آنے والے تھے۔ اس کا ذکر قرآن حکیم میں موجود ہے۔ *وَ اِذْ اَخَذَ رَبُّكَ مِنْ بَنِي اٰدَمَ مِنْ ظُهُورِهِمْ ذُرِّيَّتَهُمْ وَاَشْهَدَهُمْ عَلٰى اَنْفُسِهِمْ اَلَسْتُ بِرَبِّكُمْ قَالُوْا بَلٰى شَهِدْنَا (سورة اعراف:*

۱۷۲) اور یاد کرو جب کہ تیرے رب نے تمام بنی آدم کو ان کی پیٹھوں سے ان کی ذریت کو نکالا اور ان کو خود، ان کے اوپر، گواہ بنایا کہ کیا میں تمہارا رب نہیں ہوں، انہوں نے اقرار کیا کہ ہاں! ہم گواہ ہیں۔ دنیا میں بھیجے سے پہلے اللہ تعالیٰ نے عالم غیب میں ایک مرتبہ نسلِ آدم کے ایک اجتماع عام میں ان سے اپنی ربوبیت کا اقرار کرایا ہے۔ اسی اجتماع عام میں آدم کو ان کی ذریت کے نام بھی بتائے گئے ہوں گے اور اسی موقع پر فرشتوں کے سامنے ان کو پیش کر کے وہ سوال و جواب بھی ہوا ہوگا۔

جس کا حوالہ یہ ہے اَنِسُوْنِیْ بِاَسْمَاءِ هٰوْلًا ؕ اِنْ كُنْتُمْ صٰدِقِیْنَ (یعنی اگر تم اس گمان میں سچے ہو..... کہ اولادِ آدمِ خلافتِ پاکر سرزمینِ پر فساد برپا کرنے لگی تو ان لوگوں کے نام بتاؤ کہ یہ کون لوگ ہیں۔ یہ زمین میں فساد برپا کرنے والے ہیں یا اس میں امن اور عدل کرنے والے ہیں؟)

مولانا صوفی عبدالحمید سواتیؒ اپنی تفسیر معالم العرفان و دروس القرآن میں 'علم الاسماء' کے بارے میں فرماتے ہیں کہ اس سے مراد انواع و اجناس کے نام ہیں جو اللہ تعالیٰ نے سکھلائے۔ اس سے مراد ہر فرد کا نام سکھلانا نہیں کیونکہ ہر فرد اور جزو کا تعلق غیب سے ہے اور اسے صرف اللہ تعالیٰ ہی جانتا ہے اور کوئی نہیں جانتا۔

انواع و اجناس کا مطلب..... جیسے انسان ایک نوعی نام ہے اسی طرح اجناس میں سے حیوان ایک جنس ہے۔ پھر بہت سی قسمیں ہیں مثلاً گھوڑے، بھینسیں، گائے، بھینڈ، بکریاں، کیڑے مکوڑے وغیرہ۔

بعض مفسرین کے مطابق..... اللہ تعالیٰ نے آدم کی قیامت تک پیدا ہونے والی اولاد کے نام بتلا دیے۔ اس کے برخلاف شیخ محی الدین ابن عربی کی رائے میں ان اسماء سے مراد اللہ تعالیٰ کے اسماء الحسنیٰ ہیں نہ کہ بعض دوسری چیزوں کے نام۔

بعض مفسرین کے مطابق..... اسماء سے مراد جزئیات ہیں مگر تمام کی تمام اور ہر قسم کی جزئیات نہیں بلکہ صرف وہ جزئیات مراد ہیں جن کی ضرورت تھی۔

حضرت عبداللہ بن عباسؓ فرماتے ہیں کہ صرف انسانی ضروریات کی تمام چیزوں کے نام بتلا دیئے جو چیزیں انسانی ضرورت سے باہر ہیں ان کے بتانے کا کوئی فائدہ نہ تھا اور نہ وہ بتائیں۔ قرآن حکیم میں اس کی مثال سورہ نمل میں آتی ہے کہ ملکہ سبا کو (وَ اٰتِیَتْ مِنْ كَلْبِ شَیْءٍ) ہر چیز دی گئی تھی تو یہاں پر اس سے مراد سلطنت کی ضروریات ہی ہیں۔ اس کا یہ مطلب نہیں کہ اس زمانے میں ملکہ سبا کے پاس فینٹم طیارے اور راکٹ بھی موجود تھے بلکہ ضرورت کی تمام اشیاء اسے میسر تھیں۔ تو یہاں پر بھی الاسماء کلہا سے مراد انہی چیزوں کے نام ہیں جو انسانی ضروریات میں شامل ہیں۔ اسی طرح سورہ نمل میں شہد کی مکھیوں

کے متعلق اللہ تعالیٰ کا ارشاد ہے **ثُمَّ كَلَّمْنَا مِنْ كُلِّ الشَّمَرَاتِ** (پھر تمام پھلوں سے کھاؤ اور شہد پیدا کرو)۔ اللہ تعالیٰ نے اس کی فطرت میں ایک پاکیزہ چیز رکھ دی ہے؟ اور اس کے پیٹ میں ایک لطیف قسم کا مادہ پیدا کر دیا ہے جس سے شہد بنتا ہے۔ تو یہاں پر تمام قسم کے پھل کھانے سے مراد یہ نہیں ہے کہ دنیا جہان کا ہر اچھا، بُرا، کڑوا، کسلا پھل کھائے..... بلکہ مقصد یہ ہے کہ اس کی ضرورت اور رسائی کے مطابق جتنے پھل ہیں مکھی ان پر بیٹھتی ہے اور پھر اس سے اللہ تعالیٰ شہد جیسی مفید چیز پیدا کرتا ہے۔ بادام اور اخروٹ وغیرہ ایسے پھل ہیں جن کے مغز تک رسائی ممکن ہی نہیں تو ایسی چیزوں سے کھانے کا حکم اللہ تعالیٰ نے نہیں دیا۔

اللہ تعالیٰ نے شہد کی مکھی کی فطرت میں یہ ضابطہ رکھ دیا ہے کہ وہ پاکیزہ چیزوں پر بیٹھتی ہے..... گندی جگہ پر نہیں بیٹھتی۔ مشاہدے سے معلوم ہوا کہ اگر شہد کی مکھی غلاظت والی جگہ پر بیٹھ جائے اور اس کا پیٹ چل جائے تو مکھیوں کی ملکہ کے پاس شکایت پیش ہوتی ہے اور ایسی مکھی کو سزائے موت دے دی جاتی ہے۔

پھلوں میں بعض کڑوے پھل ہوتے ہیں مگر مکھی وہاں سے مادہ حاصل کرنے کی پابند نہیں۔ اسی طرح بعض پھول بدبودار ہوتے ہیں جو شہد کے لیے ناموافق ہوتے ہیں۔ اگرچہ ہوتے وہ پھول ہی ہیں جس قسم کے پھل یا پھول سے مکھی رس چوسے گی۔ شہد کا ذائقہ بھی ویسا ہی ہوگا مثلاً کھجور پر بیٹھے گی تو وہ ذائقہ حاصل کرے گی، انکور کی شاخ پر جائے گی تو ویسی ہی مٹھاس حاصل کرے گی۔ مکھی کے ہر پھل اور پھول چوسنے سے مراد صرف وہ پھل اور پھول ہیں جو اس کی شہد کی ضرورت سے مناسبت رکھتے ہیں۔

بعض مفسرین کے مطابق **عَلَّمَ اَدمَ الْاَسْمَاءَ كُلَّهَا** سے مراد انسانی ضروریات کی تمام چیزیں ہیں، ان میں غیر ضروری اشیاء کے نام مراد نہیں۔ عبداللہ بن عباس فرماتے ہیں ہانڈی، چچہ وغیرہ چھوٹی چھوٹی چیزیں ہیں مگر چونکہ ان کا تعلق ضروریات انسانی سے ہے اس لیے ان کے نام حضرت آدم کو بتلائے گئے۔

امام ابو بکر جصاص اور بعض دوسرے مفسرین کے مطابق چیزوں کے نام سکھانا ایسے نہیں تھا جیسے بچوں کو تعلیم دی جاتی ہے مثلاً ب سے بی، ط..... بلکہ سکھانے سے مراد اللہ تعالیٰ نے حضرت آدم کی طبیعت اور مزاج میں بطور صلاحیت..... ان چیزوں کے نام رکھ دیے۔

موانع عبدالرشید مدظلہ العالی تفسیر توضیح القرآن میں 'علم الاسماء' کے بارے میں رقم طراز ہیں کہ:  
اللہ تعالیٰ نے آدم علیہ السلام کی فضیلت اور بزرگی فرشتوں پر علم کی وجہ سے ظاہر فرمائی کہ مقابلہ کے

وقت فرشتے چیزوں کے نام نہ بتا سکے اور آدم علیہ السلام نے بتا دیے۔ ابن عباسؓ نے کہا کہ ان کی اولاد کے اور سب جانوروں کے نام بتائے اور سب چیزوں کے یہاں تک کہ دیکھی، رکابی اور ہر چھوٹی بڑی چیز، اسماء سے مراد صرف نام نہیں بلکہ اشیاء کی حقیقت، اوصاف اور خواص مراد ہیں۔ گویا اللہ تعالیٰ نے آدمؑ میں ہر چیز جاننے کا مادہ اور قابلیت پیدا کر دی تھی کہ جب توجہ کرے جان سکے۔ اگر یہ شبہ ہو کہ اللہ تعالیٰ نے فرشتوں سے معاذ اللہ دھوکا کیا کہ ان کے مقابل آدمؑ کو نام بتا دیے اور مقابلہ کرایا۔ اگر یہی نام فرشتوں کو بتلا دیتا تو وہ بھی بتا سکتے تھے تو اس میں آدمؑ کی کونسی بزرگی ہے؟ ازالہ اس کا یوں ہے کہ فرشتوں نے اپنی پائی اور بزرگی جتلانے کے علاوہ ہمہ دانی کا دعویٰ بھی کیا تھا یعنی نسبیح بحمدک و نقدس لک کے علاوہ نعلم الاشیاء کلہا بھی کہا تھا۔ اس لیے اختلاف کے لیے صرف زہد اور بزرگی ہی لازم نہیں جب تک ثبوت علمی نہ ہو۔ قرینہ اس کا یہ ہے کہ فرشتوں کے دعویٰ تقدیس اور زہد پر تو جناب باری تعالیٰ کی طرف سے انبؤنی باسماء ہولاء ان کنتم صادقین ارشاد ہے۔ اگر فرشتوں کی طرف سے علم کا دعویٰ نہ ہوتا تو انبؤنی سے کیوں سوال کیا جاتا وہ بجائے 'لا علم لنا' کہنے کے یہ کہتے کہ صاحب اس سوال کا یہاں کیا مقام؟ دعویٰ ہمارا زہد ہے اور سوال ہم سے علم کا پس ارشاد انبؤنی اور ان کنتم صادقین تب ہی درست اور مناسب ہو سکتا ہے کہ جب فرشتوں نے دعویٰ علیت بھی کیا ہو، جس کے جواب میں غلطی رفع کرنے کے لیے یہ ضروری ہوا کہ حضرت آدمؑ کو سب نام سکھائے جائیں تاکہ انہیں معلوم ہو کہ بہت سے امور ایسے بھی ہیں جنہیں ہم نہیں جانتے جیسی تو اس الزام کے بعد ملائکہ 'سبحانک لا علم لنا الا ما علمتنا' پکار اٹھے اور اپنے نقصان علم کے معترف ہوئے۔ حاصل یہ کہ آدمؑ کو ان کی فطرت اور ضروریات کے مطابق مناسب علم دیا اور فرشتوں کو ان کی فطرت کے مطابق مناسب علم دیا ہوا تھا چنانچہ وہ 'الا ما علمتنا' میں خود اقرار کرتے ہیں خلافت چونکہ زمینی اشیاء کے متعلق تھی پس ان اشیاء کو کن کہہ کر پردہ عدم سے ظاہری وجود میں لا کر ان کے سامنے پیش کر کے امتحان لیا تو آدمؑ کا علم ان اشیاء کے مطابق تھا اس لیے خلافت اس کے سپرد کر دی گئی اس میں نہ کسی کی بے جا رعایت ہے اور نہ کسی سے بے اعتنائی۔

## اکبرالہ آبادی

دور غلامی میں اکبرالہ آبادی نے کہا تھا کہ 'یوں قتل سے بچوں کے وہ بدنام نہ ہوتا۔ افسوس کہ فرعون کو کالج کی نہ سوجھی اگر اکبر آج کی سیکولر آزادی کے دور میں ہوتے تو شانہ جدید سکول، کالج اور یونیورسٹی چلانے والوں کے خلاف دفعہ ۳۰۲ کا پرچہ کٹوا دیتے۔



ڈاکٹر عبدالغنی فاروق اور ملک احمد سرور صاحب کے درمیان مکالمہ

## غلبہ دین کا صحیح منہج - دعوت یا جہاد؟

البرہان کے صفحات میں برادر ڈاکٹر عبدالغنی فاروق صاحب اور محترم ملک احمد سرور صاحب کی بحث قارئین نے ملاحظہ کی۔ ڈاکٹر صاحب کا موقف یہ ہے کہ مسلمان مغرب سے لڑنے کی طاقت نہیں رکھتے جب کہ مغرب مسلمانوں کو کچلنے پر ادھا رکھائے بیٹھا ہے لہذا مسلمانوں کو کئی دور کی طرح مزاحمت کرنے اور دشمن کے دو بدو آنے کی بجائے پسپائی اختیار کر لینی چاہیے اور دعوت کو ہتھیار کے طور پر استعمال کر کے مغرب کو زیر کرنے کی کوشش کرنی چاہیے جب کہ ملک صاحب کا موقف یہ ہے کہ ظالم کی مزاحمت اور اس کے خلاف جہاد کا حکم ہمیں قرآن و سنت نے دیا ہے لہذا ہم اللہ و رسول کے حکم میں تبدیلی کے مجاز ہی نہیں اور نہ ہم کئی دور کی طرح بے بس ہیں۔ بیچ میں ہم نے دخل اندازی کی اور یہ کہا کہ دعوت اور جہاد میں کوئی تضاد نہیں اور ہم دونوں کو ساتھ لے کر چل سکتے ہیں لیکن دونوں احباب نے اس پر توجہ نہیں دی اور اپنے اپنے موقف کی حمایت پر ڈٹے ہوئے ہیں لہذا اب ہم اپنا موقف ذرا وضاحت سے قارئین کے سامنے رکھتے ہیں۔

ڈاکٹر فاروق صاحب کی اپنے موقف کے حق میں شرعی دلیل یہ ہے کہ کئی دور میں آنحضرت ﷺ اور آپ کے ساتھیوں نے کفار کا دو بدو مقابلہ نہیں کیا۔ وہ خاموشی سے ظلم سہتے رہے اور برداشت کرتے رہے اس لیے کہ قرآن نے انہیں مزاحمت اور مقابلے کا حکم نہیں دیا تھا جیسا کہ متعدد احادیث سے صراحت ہوتی ہے اور خود قرآن حکیم کے الفاظ سے بھی اسی کا اندازہ ہوتا ہے کیونکہ جہاد کے سلسلے میں جو پہلی آیت اتری وہ یہ تھی کہ ”اِذِنَ لِلَّذِينَ يُقْتَلُونَ بِاَنَّهُمْ ظَلَمُوا وَاِنَّ اللّٰهَ عَلٰی نَصْرِهِمْ لَقَدِيْرٌ“ (الفتح ۲۲:۳۲) یعنی اجازت دے دی گئی (قتال کی) ان لوگوں کو جن پر ظلم کیا جا رہا ہے اور جنہیں قتل کیا جا رہا ہے..... اس سے صاف ظاہر ہے کہ پہلے ان کو اجازت نہ تھی۔ اب اگر اس ممانعت کی حکمت و مصلحت پر غور کریں تو وہ صاف نظر آتی ہے کہ اس وقت مسلمانوں میں اتنی سختی نہیں تھی کہ وہ قتال کر کے کوئی دینی فائدہ حاصل کرتے۔ اس وقت آنحضرت ﷺ کی برسوں کی محنت سے جو سو دو سو آدمی مسلمان ہوئے تھے اگر اس وقت ان کو کفار سے لڑا کر ختم کر دیا جاتا تو اشاعت اسلام کی تحریک وہیں ختم ہو جاتی اور خدا نخواستہ پیغمبر کا مشن ناکام ہو جاتا۔ تاہم جوں ہی آپ ﷺ مدینہ پہنچے، اوس و خزرج آپ کے ساتھ مل گئے، یہود

کے ساتھ آپ نے معاہدہ کر لیا اور انہوں نے آپ ﷺ کی سرداری کو تسلیم کر لیا اور گویا آج کی اصطلاح میں وہاں ایک اسلامی ریاست قائم ہو گئی تو اہل ہی میں مسلمانوں کو قتال کی اجازت دے دی گئی حالانکہ ابھی مسلمانوں کی حالت خاصی تپتی تھی۔ ہجرت کرنے والے مسلمانوں کی معاشی بحالی کا مسئلہ درپیش تھا، نئے حالات، نئے موسم، نئی دوستانیاں، کفار کے حملے کے خدشے کی وجہ سے امن و امان کی حالت مخدوش گویا ابھی مسلمانوں نے سکھ اور سکون کا سانس لیا ہی تھا کہ اہل قتال کی اجازت دے دی گئی اور ۲ھ میں غزوہ بدر سے بھی پہلے قتال کا باقاعدہ حکم دے دیا گیا اور وہ بھی کسی شان سے، ذرا الفاظ ملاحظہ کیجئے:

”وَ قَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ ..... وَ افْتُلُواهُمْ حَيْثُ تَقْتُلُوهُمْ وَ

اخْرَجُوهُمْ مِنْ حَيْثُ اخْرَجُوكُمْ وَ الْفِتْنَةَ اَشَدُّ مِنَ الْقَتْلِ ..... وَ قَاتِلُوهُمْ حَتَّى لَا

تَكُونَ فِتْنَةً وَ يَكُونَ الدِّينُ لِلَّهِ .....“ (البقرہ ۲: ۱۹۰-۱۹۳)

’اور تم اللہ کی راہ میں لڑو اور ان لوگوں سے جو تم سے لڑتے ہیں..... ان سے لڑو جہاں بھی تمہارا ان سے مقابلہ پیش آئے اور انہیں نکالو جہاں سے انہوں نے تمہیں نکالا ہے کہ فتنہ قتال سے بھی زیادہ برا ہے..... ان سے لڑتے رہو یہاں تک کہ فتنہ باقی نہ رہے اور سارا دین اللہ ہی کے لیے ہو جائے۔‘

پھر آپ ﷺ نے اور آپ ﷺ کے صحابہؓ نے اس حکم پر اس طرح عمل کیا کہ ایک جنگ میں سپہنہ کے لیے جوتے نہ تھے تو صحابہ نے بیروں پر کپڑے لپیٹ لیے جو پھٹ کر دھجیاں بن گئے تو اس مہم کا نام ہی ’ذات الرقاع‘ پڑ گیا اور موبہ میں صحابہ کا تین ہزار کا لشکر کفار کے اڑھائی لاکھ کے لشکر سے بھڑ گیا، قادیسیہ میں مسلمانوں نے اپنے سے دگنے اور یرموک میں تین گنا رومیوں کو شکست دی۔

اب آج دیکھیے ۷۵ آزاد مسلم ممالک جن کی آبادی (اقلیتوں سمیت) دو ارب کے قریب ہے جن میں سے ہر ایک کے پاس پیشہ ورفوج ہے اور ایک ملک تو نیوکلیئر طاقت بھی ہے، ان کو آپ کہتے ہو کہ تم مکی عہد میں ہو، یہ تو کمال ہے۔ فقہی اصطلاح میں اسے کہتے ہیں قیاس مع الفارق۔ پھر اور سوچیے! ہم کہتے ہیں کہ آپ کو لڑنے کی بھی ضرورت نہیں۔ شرق اوسط کے ممالک اپنا تیل، بگلہ دیش اپنا پٹ سن اور ملائیشیا اپنا بڑا اہل مغرب کو بیچنا بند کر دیں۔ مسلم ممالک امریکی ڈالر سے وابستگی ختم کر کے اپنی کرنسی بنا لیں اور امریکی و یورپی بینکوں سے اپنا سرمایہ نکالیں، تو امریکہ و یورپ دو ہفتوں میں آپ کے قدموں میں ہوں گے، آپ کو لڑنے کی ضرورت ہی نہیں۔ دراصل آپ کو صرف دو چیزوں کی ضرورت ہے۔ ایک مضبوط ایمان کی اور دوسرے مغرب کی ذہنی غلامی سے نکلنے کی اور یہ دونوں کام دعوت و اصلاح اور تعلیم و تزکیہ کے ذریعے کرنے کے ہیں جیسا کہ نبی کریم ﷺ نے کیے اور آپ ﷺ نے جو افراد تیار کیے انہوں

نے ہی اسلامی معاشرے اور ریاست کے قیام سے اجتماعی زندگی کی بھی کاپلٹ دی۔ فرق یہ ہے کہ آج مسلم معاشرہ اور ریاست پہلے سے موجود ہے لہذا اگر ہم دعوت و اصلاح اور تعلیم و تزکیہ سے فرد کو بدل دیں، اس کی اصلاح کر دیں تو یہ فرد آج بھی معاشرہ اور ریاست کو بدل دے گا جیسا اس نے عہد نبوی میں بدلاتھا۔ لہذا ہماری اصل ضرورت دعوت و اصلاح کے ذریعے فرد کی تبدیلی کی ہے۔ اسی طرح یورپ و امریکہ اور غیر مسلموں تک دین کی دعوت پہنچانے کے لیے بھی ہمیں دعوت و تبلیغ کی ضرورت ہے۔ اس لیے دعوت و تبلیغ کی اہمیت اپنی جگہ ہے اور اس سے صرف نظر کر کے کوئی معرکہ سر نہیں کیا جاسکتا۔

## جہاد

جہاں تک جہاد کا تعلق ہے تو وہ دو قسم کا ہوتا ہے: اقدامی اور دفاعی۔ اقدامی جہاد کا مقصد یہ ہوتا ہے کہ اگر کوئی کافر حکومت اپنے عوام کے قبول اسلام میں مانع ہو تو اس کی قوت توڑ دی جائے تاکہ وہاں کے عوام میرٹ پر اسلام کے قبول کرنے یا نہ کرنے کا فیصلہ کر سکیں۔ چونکہ مسلمان اس وقت اتنی طاقت نہیں رکھتے کہ کسی غیر مسلم حکومت کی قوت اس مقصد سے توڑ سکیں اس لیے وہ اقدامی جہاد کے مکلف ہی نہیں۔ جہاں تک دفاعی جہاد کا تعلق ہے تو وہ اس وقت فرض ہوتا ہے جب کوئی کافر حکومت کسی مسلم ملک پر حملہ کر دے۔ یہاں چو اس مسلمانوں کے ہاتھ میں ہوتی ہی نہیں کہ وہ جنگ کرنے یا نہ کرنے کا فیصلہ کریں بلکہ یہ کبھی تو مسلم دشمن امریکہ و یورپ اور ان کے حلیفوں کے ہاتھ میں ہے۔ اگر وہ کسی مسلم ملک پر جنگ مسلط کر دیتے ہیں تو کیا مسلمان مدافعت بھی نہ کریں اور ہاتھ جوڑ کر اور سر جھکا کر کہیں کہ لو صاحب! گردن حاضر ہے۔ یہ کس دین میں لکھا ہے اور کس شریعت کا حکم ہے؟ مغرب اور اقوام متحدہ کا قانون بھی اپنی مدافعت کی اجازت دیتا ہے۔ کیا ڈاکٹر صاحب چاہتے ہیں کہ جہاں بھی کفار حملہ آور ہوں وہاں مسلمان سر ٹڈ کر دیں اور غلامی قبول کر لیں؟ کون صحیح الدماغ آدمی یہ کہہ سکتا ہے اور کون ان کی بات قبول کرے گا؟

ہم مشہور یورپی فلسفی نطشے کی بات نہیں کرتے جس نے اخلاق کی دو قسمیں کی ہیں: غلاموں کے اخلاق اور آقاؤں کے اخلاق۔ قناعت، توکل، صبر و اداری بزدلی عدم تشدد وغیرہ کو وہ غلاموں کے اخلاق میں شمار کرتا ہے اور شجاعت، تہور، غضب اور اقدام وغیرہ کو وہ آقاؤں کے اخلاق گردانتا ہے۔ گویا نطشے کی رو سے ڈاکٹر فاروق صاحب ہمیں غلاموں کے اخلاق قبول کرنے پر ابھار رہے ہیں..... لیکن نطشے کو چھوڑیے کہ بعض احادیث اور خلفائے راشدین کے اقوال کا مطلب بھی یہی ہے کہ اگر مسلمان جہاد چھوڑ دیں گے تو ذلت و مسکنت ان کا مقدر ٹھہرے گی۔ ایسا کیوں ہے؟ اس کی وجہ یہ ہے کہ اگر چہ دل و دماغ کو بدلنے والی چیز دعوت ہے لیکن باطل (اور اس کے علم برداروں کے ذاتی اور گروہی مفادات) حق کو ٹھنڈے پیٹوں برداشت نہیں کرتا اور بھرپور مزاحمت کرتا ہے اور حق بھی اپنے آپ کو غالب کرنا چاہتا ہے۔

(هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَ لَوْ كَرِهَ الْمُشْرِكُونَ) لہذا بات دعوت سے شروع ہوتی ہے لیکن دعوت یہ ختم نہیں ہوتی بلکہ جہاد یہ ختم ہوتی ہے۔ اب جہاد کے لیے تیاری کی ضرورت ہے جو دعوت کے امن و سکون سے مختلف چیز ہے۔ اسے ایک روزمرہ کی مثال سے سمجھیے۔ ایک شخص کی صحت کمزور ہے اور وہ گھر میں بیٹھا رہتا ہے۔ ڈاکٹر اسے کہتے ہیں کہ چلا پھرا کرو اور سیر کیا کرو۔ اب اگر یہ شخص ہر وقت گھر میں پڑا رہتا ہے تو بظاہر اس عدم مشقت میں آرام ہے لیکن درحقیقت یہ شخص اپنی صحت تباہ کر رہا ہے اور اس عدم مشقت کا نتیجہ ایک دن مستقل عدم حرکت (یعنی اس کی موت) پر منتج ہوگا اور اگر یہ شخص سیر شروع کر دے گا تو بظاہر اسے تھکاوٹ اور مشقت محسوس ہوگی لیکن اگر وہ مستقل مزاجی سے سیر کرتا رہے، اس کے دورانے کو تھوڑا تھوڑا بڑھاتا رہے اور بالآخر جاگنگ اور ہلکی پھلکی ورزش پر آجائے تو اس کی صحت بہتر ہو جائے گی، وہ چاک و چوبند ہو جائے گا۔ اس کی زندگی میں نشاط آجائے گی اور وہ زندگی کی ہر قسم کی تنگ و دو میں کامیابی سے حصہ لے سکے گا۔

بالکل یہی حالت اس وقت مسلمانوں کی ہے اور ڈاکٹر فاروق صاحب ٹھیک کہتے ہیں کہ وہ کمزور و نحیف ہیں اور کوئی معرکہ سر کرنے کے قابل نہیں لیکن جیسا کہ ہم نے سطور بالا میں کمزور آدمی کی مثال دی کہ اس کا حل یہ نہیں ہے کہ وہ ہاتھ پیر توڑ کر بیٹھ جائیں اور باتوں سے دشمن کو فتح کرنے کی کوشش کریں بلکہ اس کا حل یہ ہے کہ وہ ضرورت پڑنے پر جرأت و شجاعت سے کام لیں اور آہستہ آہستہ قوی ہوتے جائیں یہاں تک کہ دشمن کو یقین ہو جائے کہ اگر اس شخص پر ہاتھ اٹھایا تو بڑی پسلی ایک کر دے گا، پھر ہی وہ جارحیت سے باز آئے گا۔ دور کیوں جائیں، ہمارے ہمسائے افغانستان کی مثال ہمارے سامنے ہے اور ہم اس کے معنی شاہد ہیں کہ افغان طالبان نے سرنڈر نہیں کیا اور حسب استطاعت جہاد جاری رکھا۔ اب دس سال بعد نتیجہ یہ نکلا ہے کہ امریکہ و نیٹو بھاگ رہے ہیں اور طالبان کامیاب و فتح یاب ہیں۔ لیکن اس کے لیے قربانیاں دینی پڑی ہیں جان کی اور مال کی۔ اگر ڈاکٹر فاروق صاحب کے مشورے پر عمل کیا جاتا کہ ہم کمزور و نحیف ہیں اور ہم پورے یورپ و امریکہ سے لڑ کر کیسے کامیاب ہو سکتے ہیں؟ تو ظاہر ہے طالبان نہ کبھی لڑ سکتے اور نہ کامیاب ہو سکتے۔ اس کے برعکس پاکستان کی مثال بھی موجود ہے کہ ایئر فورس، نیوی اور لاکھوں کی تربیت یافتہ فوج کی موجودگی میں اس کے حکمران جرنیل نے (اقتدار و ڈالرز کی محبت میں) بزدلی اور ہزیمت کی بدترین مثال قائم کرتے ہوئے دھمکی کے ایک فون پر سرنڈر کر دیا اور آج دس سال بعد بھی یہ حالت ہے کہ ہم امریکہ کے غلام ہیں اور پاک فوج اس کی خواہش پر دشمن سے لڑنے کی بجائے اپنے ہی علاقے فتح کر رہی ہے۔

ڈاکٹر فاروق صاحب عین کی مثال دے سکتے ہیں جس نے یہ پالیسی اپنائی ہے کہ جنگ سے بچو، جھگڑوں میں نہ پڑو اور تیز رفتاری سے آگے نکل جاؤ اور وہ اس حکمت عملی میں کامیاب ہے لیکن جناب

چین کمزور نہیں طاقتور ہے اور اس کا کوئی ایسا دشمن بھی موجود نہیں ہے جو اسے مٹانے پر تلا ہو! لہذا مسلمان چین والی پالیسی، اپنانا چاہیں بھی تو نہیں اپنا سکتے کیونکہ مغرب ہمیں مٹانے پر تلا ہوا ہے، وہ نہیں چاہتا کہ ہم اٹھیں، ترقی کریں اور کامیاب ہوں۔ اس کا حل یہ نہیں کہ ہم رو باہی اختیار کر لیں اور کشمکش و مزاحمت سے بچنے کی کوششیں کریں بلکہ اس کا حل یہ ہے کہ ہم بھی اپنے مسل مضبوط کریں اور جو ہمارا بازو مروڑے، ہم اس کا بازو مروڑ دیں اور جب تک ہم اس قابل نہیں ہوتے اُس وقت تک اپنے مسل مضبوط کرتے رہیں۔ اس کا حل یہ نہیں ہے کہ ہم سر نہ بوڑا کر کہیں کہ مہاراج! ہماری کھیتیاں اور ہماری عورتیں حاضر ہیں۔ ہم تو امن کے بچاری اور عدم تشدد کے نام لیوا ہیں۔ ہم تو آپ کو پرامن دعوت سے مسلمان بنانا چاہتے ہیں۔ یہ فریب نفس اور فریب ابلیس ہے۔

بلاشبہ مسلمان صوفیاء، تاجروں اور علماء نے اپنی دعوتی سرگرمیوں سے کروڑوں لوگوں کو مسلمان کیا لیکن آپ یہ کیوں بھول جاتے ہیں کہ ان کی پشت پر ایک کامیاب تہذیب مینارہ نور اور کوہ گراں کی طرح کھڑی تھی اور اگر ایک لڑکی نے بھی سندھ کے پانیوں میں 'واعتصما' کہہ کر خلیفہ کو پکارا تو دمشق میں معتصم یہ آوازن کر لیک کہتا ہوا تلوار سونت کر کھڑا ہو گیا اور اس وقت تک نہیں بیٹھا جب تک محمد بن قاسم نے راجہ داہر کی اینٹ سے اینٹ نہ بجا دی۔

خلاصہ یہ کہ ہم ڈاکٹر فاروق صاحب سے متفق ہیں کہ ہمیں تعمیر فرد اور اشاعت اسلام کے لیے دعوت و تبلیغ و اصلاح کی اشد ضرورت ہے۔ مسلم معاشرے کے اندر بھی اور غیر مسلم معاشروں میں کام کرنے کے لیے بھی۔ اس کے لیے مسلم معاشرے کے دینی اور تخیل افراد، جماعتوں اور حکومتوں سب کو حصہ لینا چاہیے اور منصوبہ بندی کے ساتھ ہر سطح پر موثر کام کرنا چاہیے لیکن اس کا تقاضا ترک جہاد نہیں ہے اور نہ جہاد کا یہ تقاضا ہے کہ ہم دعوت و اصلاح کے کام سے دست بردار ہو جائیں بلکہ ہمیں توازن کے ساتھ دونوں کام کرنے ہیں۔ ہمیں دعوت و اصلاح کا کام بھی کرنا ہے۔ مسلم ریاست کی اصلاح کے لیے سیاسی جدوجہد بھی درکار ہے۔ ہمیں دینی مدارس اور جامعات کی بھی ضرورت ہے۔ ہمیں لیبارٹریوں میں تحقیق بھی کرنا ہے اور اگر کوئی ہم پر چڑھ دوڑے تو ہمیں اپنی جان و مال اور عزت بچانے کے لیے جہاد بھی کرنا ہے۔ ان مختلف کاموں میں کوئی تضاد نہیں۔ یہ سب دینی احکام ہیں۔ ایک ہی پھول کی مختلف کلیاں ہیں۔ مسلم معاشرہ ماضی میں یہ سارے کام کرتا رہا ہے اور آج بھی کر سکتا ہے اور ان میں سے کوئی کام ایسا نہیں جو دوسرے کی قیمت پر کیا جائے و آخر دعوانا ان الحمد لله رب العالمین۔

## دینی سیاسی جماعتوں کے لیے لمحہ فکریہ

### موجودہ ادارتی ڈھانچے کے ذریعے اسلام آہی نہیں سکتا

’کچھ نہ ہونے سے کچھ ہونا بہتر ہے‘ کے فلسفے کی نسبت سے ہمارے ملک کی مذہبی سیاسی جماعتوں میں اس بات کا رجحان پایا جاتا ہے کہ ملک کے اداروں میں اپنے نظریے کے لوگوں کو داخل کر کے ان اداروں سے کچھ خیر کی امید رکھی جاسکتی ہے۔ جیسے جیسے ان اداروں میں دین دار لوگوں کا اضافہ ہوتا چلا جائے گا ویسے ویسے وہ ادارہ یا ادارے شہر سے پاک ہوتے چلے جائیں گے۔ مزے کی بات یہ ہے کہ ویسے تو جماعت اسلامی اور جمعیت علماء اسلام کے لوگ ایک دوسرے کے مد مقابل نظر آتے ہیں لیکن اس نظریے پر متفق ہیں۔ جمعیت کی پشت پناہی کرنے والے علماء دیوبند بھی شائد اس نظریے سے اتفاق کرتے ہیں۔

بظاہر تو اس نظریے کی ابتداء پاکستان بننے کے بعد مولانا مودودی اور مفتی محمود کی تحریک سے ہوتی نظر آتی ہے لیکن کچھ غور کرنے پر یہ معلوم ہوتا ہے کہ وہ دراصل سرسید احمد خاں تھے جنہوں نے اس نظریے کی داغ بیل ڈالی۔ اگر اس بات کو صحیح تسلیم کر لیا جائے تو اس نظریے کی عمر کوئی ۱۵۰ سال ہو جاتی ہے۔ اس پورے عرصے میں اس نظریے سے اتفاق کرنے والوں کی تعداد میں خاطر خواہ اضافہ ہوا ہے اور آج ایک بہت بڑی تعداد یہ سمجھتی ہے کہ نیک اور ایمان دار لوگوں کو مختلف ریاستی اداروں کا حصہ بنا کر ان اداروں کو شہر سے پاک کیا جاسکتا ہے۔

اگر ہم یہ دیکھیں کہ پچھلے 66 سالوں میں مذہبی جماعتوں نے جو تگ و دو کی ہے۔ اس کے نتیجے میں ریاستی اداروں میں کتنے فیصد ان کے ہم خیال لوگ پہنچے ہیں اور ان لوگوں نے ان ریاستی اداروں کو شہر سے پاک کرنے میں کتنی کامیابی حاصل کی ہے؟ اور کیا آج یہ کہا جاسکتا ہے کہ اگر ہم اسی طرح چلتے رہے تو اگلے ۲۰ یا ۴۰ یا ۶۰ سالوں میں ان شاء اللہ کچھ مثبت تبدیلی آنے کے امکانات ہیں؟ زمینی حقائق کی روشنی میں ان باتوں کا جواب شاید مثبت نہ ہو۔ بلکہ اس بات کے زیادہ شواہد موجود ہیں کہ ان اداروں کے مہون منت معاشرے میں شہر آج اور زیادہ تیزی سے پھیل رہا ہے، اور اگر اس کا مقابلہ کوئی کر رہا ہے تو آٹے میں نمک کے برابر وہ مخلص لوگ نہیں جو ان ریاستی اداروں میں کام کرتے ہیں بلکہ

روایتی دینی جماعتیں یا ادارے ہیں مثال کے طور پر تبلیغی جماعت اور مساجد وغیرہ۔ یہاں سوال یہ ہے کہ اگر پاکستان کی ۶۶ سالہ تاریخ میں اس نظریے کے صحیح ہونے کے ثبوت موجود نہیں تو آج ان مذہبی جماعتوں کے قائدین ایک لمحہ رک کر یہ کیوں نہیں سوچتے کہ یہ نظریہ اور طریقہ کار شاید ٹھیک نہیں اور کسی متبادل کی ضرورت ہے؟

اس مضمون میں ہم یہ دیکھیں گے کہ نہ صرف یہ نظریہ مغالطہ آرائی پر مبنی ہے بلکہ اس پر بلا سوچے سمجھے عمل کے نتیجے میں وقت اور افرادی قوت کے ضائع ہونے کی صورت میں قوم کو ناقابل تلافی نقصان بھی ہو رہا ہے۔ راقم کی نظر میں اس کی بنیادی وجہ مندرجہ ذیل مفروضات ہیں جو مذہبی جماعتوں نے انگریزوں کے بنائے ہوئے ریاستی ادارتی ڈھانچے کے بارے میں فرض کیے ہوئے ہیں۔

**مفروضہ ۱:** ایک ادارہ ایک اوزار کی طرح ہوتا ہے اور اسے استعمال کرنے والا اسے مثبت یا منفی طریقے سے استعمال کر سکتا ہے۔

**مفروضہ ۲:** ایک ادارے کا ماحول اس میں کام کرنے والوں پر اثر انداز نہیں ہوتا۔

**مفروضہ ۳:** جس طرح کوئی بھی فرد یا گروہ ایک جہوم کا حصہ بن سکتا ہے، اسی طرح کوئی بھی اپنی مرضی سے کسی بھی ادارے کا حصہ بن سکتا ہے اور ادارہ کسی قسم کی کوئی مزاحمت نہیں کرتا۔

**مفروضہ ۴:** ایک ادارے کا کوئی تاریخی پس منظر نہیں ہوتا اور وہ دوسرے اداروں سے الگ تھلگ ہو کر کچھ بھی کرنے کا مجاز ہوتا ہے۔

**مفروضہ ۵:** ادارے کے اعلیٰ حکام بالخصوص اس بات پر قادر ہوتے ہیں کہ وہ ادارے کے اندرونی نظام میں اور اس کی نظریاتی بنیادوں میں بلا روک ٹوک تبدیلی کر سکیں۔

**مفروضہ ۶:** ادارے کے اندر کام کرنے والوں کے پاس اتنا وقت ہوتا ہے کہ وہ ادارے کو اپنے نظریات کے مطابق ڈھالنے کی منصوبہ بندی کریں اور اس منصوبے کو عملی جامہ بھی پہنائیں، اور کسی بھی قسم کی تبدیلی کو ادارہ اور تمام اسٹیک ہولڈرز بخوشی تسلیم بھی کر لیں۔

کوئی شخص جس نے کسی بھی ادارے میں کام کیا ہو وہ ان مفروضوں کو بے بنیاد قرار دے سکتا ہے۔ کچھ تفصیل کے ذریعے یہ بات ان شاء اللہ مزید واضح ہو جائے گی۔

کسی بھی معاشرے میں سماجی، معاشی اور ریاستی ادارے معاشرے کی ضروریات اور نظریات کے مطابق ایک تاریخی عمل کے ذریعے وجود میں آتے ہیں اور مسلسل ارتقائی مراحل سے گزرتے رہتے

ہیں۔ برصغیر میں جو معاشی اور ریاستی ادارے کام کر رہے ہیں وہ سب کو معلوم ہے کہ انگریز اپنے ساتھ لے کر آئے اور برصغیر کے عوام پر زبردستی مسلط کیے۔ پاکستان میں ابھی تک یہی ادارے برائے نام کام کر رہے ہیں۔ اس کا مطلب یہ ہے کہ یہ ادارے مسلمانوں کی معاشرتی، معاشی اور سیاسی ضروریات اور نظریات کے تقاضوں کو پورا کرنے کے اہل نہیں۔ سوال یہ ہے کہ ان اداروں میں جن تبدیلیوں کی ضرورت ہے کیا وہ مذہبی جماعتوں کے گمان کردہ درج بالا طریقے سے آسکتی ہیں؟

اس کے جواب میں کچھ تفصیل بیان کرنے کی ضرورت ہے۔ کسی بھی ادارتی نظام کے لیے ضروری ہے کہ وہ کچھ اصولوں پر چلتا ہو اور اس میں کام کرنے والے ان اصولوں کے پابند ہوں۔ ان اصولوں کے مطابق ادارے کی داخلی اور خارجی پالیسی مرتب ہوتی ہے۔ یہ اصول ادارے، اس کے شعبوں اور اس میں کام کرنے والے ملازمین کی کارکردگی جانچنے کا پیمانہ بھی بتاتے ہیں۔ اس اصولی ڈھانچے کا ارتقا ایک تاریخی عمل کے نتیجے میں ظہور پذیر ہوتا ہے۔ اوپر سے لے کے نیچے تک ہر شخص پر ان اصولوں کی پابندی لازمی ہوتی ہے اور خلاف ورزی پر وہ سزا کا مستحق بھی ہو سکتا ہے، اور اگر خلاف ورزی سنگین نوعیت کی ہو تو اس شخص کو نوکری سے فارغ بھی کیا جاسکتا ہے۔ ادارے میں ہر ملازم کی ذمہ داریوں کی حدود کا دائرہ بھی اسی اصولی ڈھانچے کا حصہ ہوتا ہے، تمام ملازم اپنی حدود میں رہ کر کام کرتے ہیں اور کسی دوسرے کی حدود میں قدم رکھنا ایک غلط بات سمجھا جاتا ہے۔ اگر کوئی ملازم اپنی حدود سے تجاوز کر کے کسی دوسرے ملازم کے دائرہ کار میں دخل اندازی کرے تو ممکنہ طور پر اس کے خلاف بھی ادارہ کاروائی کر سکتا ہے۔ ہر ملازم کی اخلاقی ذمہ داری بھی اس کے کام کے حدود تک ہی محدود ہوتی ہے، اور وہ کسی دوسرے ملازم کی کسی بھی غیر اخلاقی حرکت کا ذمہ دار نہیں ہوتا۔ ادارے میں بھرتی یا ترقی کے لیے یہ ضروری ہے کہ ملازم ادارے کے اصولی ڈھانچے اور نظریات پر کامل یقین رکھ کر ان کے مطابق چلنے پر تیار ہو، اگر نہیں تو اس کو نوکری ماننا مشکل ہوتا ہے، اور اگر مل بھی جائے تو کچھ عرصے کے بعد اس کو نوکری سے فارغ کر دیے جانے کا امکان ہوتا ہے۔ ادارے کا نظام ہر ملازم کی کارکردگی اور اصولوں کی پابندی کا ریکارڈ رکھتا ہے۔ سیاسی جماعتوں کی رکینٹ بھی شاید انہی اصولوں پر قائم ہوتی ہے۔

ایک اور بات سمجھنا ضروری ہے کہ ادارے میں کام کرنے والے کا ادارتی کردار اور اس کا انفرادی کردار دو الگ الگ چیزیں ہیں۔ ادارتی کردار کا تعلق ان ذمہ داریوں سے ہوتا ہے جو اس ملازم کو سونپی جاتیں ہیں یا وہ ملازم اس ادارے میں اپنی ملازمت کے تحفظ کی وجہ سے مجبور ہو کر سرانجام دیتا ہے۔ ان ذمہ داریوں کو سرانجام دینے کے لیے ملازم اپنی انفرادی حیثیت میں پوری ایمان داری سے کام کرتا ہو،



لیکن ان ذمہ داریوں کے حق و باطل ہونے کا اس کی ایمانداری سے کوئی تعلق نہیں۔ مثال کے طور پر ایک بینک کا ملازم پوری ایمان داری سے سودی لین دین کر سکتا ہے، ایک پارلیمنٹ کثرت رائے سے پوری ایمانداری کے ساتھ قرآن اور سنت کے خلاف بل پاس کر سکتی ہے یا اسلامی نظریاتی کونسل کی رائے کے خلاف انسانی حقوق کا بہانہ بنا کر اپنی بات منوا سکتی ہے، کوئی اشتہار بنانے والی کمپنی میں کام کرنے والا اپنے کلائنٹ کی خواہش کے مطابق پوری ایمانداری سے فحاشی سے بھرپور اشتہار بنا سکتا ہے، اور وکیل پوری ایمانداری کے ساتھ اپنے مجرم موکل کے لیے کیس لڑ سکتا ہے۔ کسی بھی ملازم کی ترقی کے لیے یہ لازمی ہے کہ وہ اپنے اس ادارتی کردار کو پوری ایمانداری سے نبھائے۔ ایسا کئی دہائیوں تک کرنے کے بعد وہ ملازم ترقی کرتے کرتے ادارے میں اعلیٰ حکام کی سطح تک پہنچتا ہے۔ یہ عین ممکن ہے کہ ادارے کے اندر اپنی ملازمت کے تحفظ کے لیے ہر ملازم کو کرپشن، افسر شاہی، دھاندلی، اور سفارشی کلچر کا حصہ بننے کی ضرورت پیش آتی ہو۔ اور اگر یہ تمام خرافات ادارے کے سسٹم یا نظام کا حصہ بن چکی ہوں تو ملازمت کے تحفظ کے لیے اور بالخصوص ترقی کے لیے ان تمام کالے کرتوتوں کا حصہ بننا ناگزیر ہو جاتا ہے۔ ایسی صورت حال میں جو ملازم ترقی کرتے کرتے اوپر پہنچ جائیں اور یہ تمام خرافات اس کے ایمان اور کردار کا حصہ نہ بنیں یہ کسی معجزے سے کم نہیں۔ ایسی صورت حال میں یہ کوئی اچھے کی بات نہیں ہونی چاہیے کہ اگر کوئی ایماندار اور مخلص شخص کسی کرپٹ نظام میں داخل ہوگا تو اوپر پہنچتے پہنچتے یا تو خود کرپٹ ہو جائے گا یا پھر نظام اس کو کسی غیر موثر پوزے کی طرح بے دخل کر دے گا۔

ایک ادارہ کسی جاندار کی طرح اندرونی اور بیرونی خطرات سے دفاع کے لیے ایک مدافعتی نظام کا حامل ہوتا ہے اب اگر کوئی ایسا گروہ جو نظریاتی طور پر اس ادارے کے متضاد ہو وہ اس ادارے میں داخل ہونا چاہے تو ادارہ لازمی طور پر اپنے دفاع کے لئے ہر ممکن کوشش کرے گا، اور اگر یہ گروہ کسی طرح اس ادارے کے اوپر حاوی ہو جائے اور اپنی مرضی کے مطابق اس ادارے کا رخ بدل دے، بھلے یہ جائز طریقے سے ہی کیوں نہ ہو، دوسرے ادارے اس ایک ادارے کو بچانے کے لیے ہر ممکن کوشش کریں گے۔ مصر میں اخوان کو دوسرے اداروں نے جس طرح راستے سے ہٹایا ہے اس کی مثال سب کے سامنے ہے۔ اس کی وجہ یہ ہے کہ ہر ادارہ دوسرے ادارے سے اس طرح منسلک ہوتا ہے جیسے ایک مشین کے مختلف پرزے۔ اس انگریز کے بنائے ہوئے نظام میں ہر ادارے کو اپنی بقا اور مالی مفاد کے لیے دوسرے اداروں کی ضرورت ہوتی ہے، اور دوسری طرف کوئی بھی ادارہ کسی بھی دوسرے اداروں پر حاوی نہیں ہو سکتا۔ بالخصوص ایک ایسا ادارہ جو نظام کے مالی مفاد کی راہ میں رکاوٹ ہو۔

اس خصوصیت کی وجہ یورپ کی مخصوص تاریخ ہے جہاں ایک بہت لمبے عرصے تک بادشاہت اور پاپائیت کے آمرانہ نظام نے یورپ کو پسماندگی کے اندھیروں میں دھکیلے رکھا۔ اس صورت حال سے نمٹنے کے لیے جو تحریکیں چلیں انہوں نے بعد میں جو نظام مرتب کیا اور پوری دنیا میں استعماری (کولونیل) دور میں پھیلا یا اس نظام میں اس بات کا خاص خیال رکھا گیا ہے کہ کوئی بھی گروہ یا فرد پورے نظام پر حاوی نہ ہونے پائے۔

اب اگر کوئی یہ کہے کہ حاکمیت صرف اور صرف اللہ کی ذات کی ہے اور اس کے بعد اس کے آخری نبیؐ کی ہے، اور اس کے بعد ائمہ اربعہؓ کی ہے، اور پھر اس کے بعد علماء اور فقہا کرام کی ہے اور وہی تمام اہم فیصلے کریں گے اور پارلیمنٹ سمیت تمام ادارے علماء کرام کے آگے اپنا سر تسلیم خم کریں گے مثلاً قوم پر اور افواج پر جہاد کب فرض ہوگا؟ میڈیا کہاں تک آزاد ہوگا؟ اور بنکاری کا سودی نظام چلے گا یا نہیں؟ تو یہ سب کچھ انگریز کے بنائے ہوئے اس نظام کو برداشت نہیں کہ ایک طبقہ، اور وہ بھی فطرتاً مذہبی، تمام اداروں پر حاوی ہو جائے۔

مسلمانوں کی تخلیقی صلاحیتیں پاکستان بننے کی ابتدا میں شاید اس قابل نہیں تھیں کہ وہ ایک نیا نظام مرتب کرتے چنانچہ انہوں نے ۱۹۴۷ء کے بعد انگریزوں کے چھوڑے ہوئے ریاستی نظام کو کلمہ پڑھانے کو کوشش کی۔ قائد اعظم نے ڈیپارٹمنٹ آف اسلامک ریکنٹریشن بنایا لیکن ان کے انتقال کے بعد یہ خواب ہی رہ گیا۔ اس کے بعد قرارداد مقاصد کو پاکستانی آئین کا حصہ بنانے کی کوشش بالکل صحیح تھی جیسے کسی بس کے آگے ایک بٹھکا لگا کر یہ سمجھ لیا جائے کہ اب بس اڑنے کے قابل ہوگئی ہے۔ کیا اس پتکھے والی بس کا ڈھانچہ اس بات کی اجازت دیتا ہے کہ ایک انتہائی تجربہ کار پائلٹ کی موجودگی میں بھی وہ جہاز کی طرح اڑنا شروع کر دے۔

انگریز کا بنایا ہوا یہ نظام ایک مشین کی طرح ہے جو کہ انسان نما پرزوں سے چلتا ہے۔ ان پرزوں کو بنانے کے لیے جس فیکٹری کی ضرورت ہوتی ہے اسے اسکول، کالج اور یونیورسٹی کہتے ہیں۔ انگریز جب اس نظام کو برصغیر میں لے کر آئے تو انہوں نے دوسرے اداروں کے ساتھ پورا تعلیمی نظام بھی متعارف کروایا۔ اس بات کا خاص خیال رکھا گیا کہ اس فیکٹری کی پروڈکٹ ذہنی اور قلبی طور پر اس قابل ہو کہ وہ مشین کے پرزے کی طرح بلاچوں چرا اس نظام کا کارآمد حصہ بننے کو ہی زندگی کا مقصد سمجھے۔ اس بات کو ممکن بنانے کے لیے کالجوں وغیرہ کا نظام بھی کچھ اسی طرح مرتب کیا گیا کہ ہر فرد ایک ہی فیلڈ میں مہارت حاصل کر پاتا ہے اور جب وہ نظام میں آکر نوکری کرتا ہے تو اس کو دوسرے شعبوں اور اداروں میں کام کرنے والوں پر انحصار کرنا پڑتا ہے۔ یہ تعلیمی نظام لوگوں کی تخلیقی صلاحیتوں کو اپنی فیلڈ سے آگے ابھرنے

نہیں دیتا اور نہ ان کی ذہنی نشوونما اس طرح سے کرتا ہے کہ وہ اس پورے نظام کو سمجھنے کے قابل ہو سکیں۔ نیز ان کی اخلاقی تربیت اور تزکیہ نفس وغیرہ کا بھی کوئی خاص اہتمام نہیں ہوتا۔

اکبر الہ آبادی نے اسی نظام کے بارے میں کیا خوب کہا کہ۔

یوں قتل سے بچوں کے وہ بدنام نہ ہوتا

افسوس کہ فرعون کو کالج کی نہ سوجھی

کالج اور یونیورسٹی وغیرہ سے جو لوگ نکلتے ہیں وہ نجلی سطح سے مختلف اداروں کے مختلف شعبوں میں داخل ہوتے ہیں اور پھر آہستہ آہستہ بغیر کسی چیز پر تنقید کیے یا سوال اٹھائے ادارے کے نظریات اور کلچر کے مطابق کام کرتے کرتے اعلیٰ سطح تک پہنچتے ہیں، بھلے وہ کلچر کرپشن، دھاندلی، افسر شاہی، سفارش اور خود غرضی سے بھرپور ہی کیوں نہ ہو۔

اب اگر کوئی جماعت اس نظام میں داخل ہو کر اس کو قابو کرنے کی کوشش کرے تو اس کی شروعات کہاں سے ہوں گی؟ کیا بیک وقت تمام اداروں کی اعلیٰ سطح کی قیادت کو کسی طریقے سے تبدیل کیا جاسکتا ہے؟ اگر نہیں تو کیا ہر ادارے کی نجلی سطح سے داخل ہونے کی کوشش کی جائے یہاں چند سو یا چند ہزار لوگوں کی بات نہیں ہو رہی بلکہ لاکھوں لوگوں کی بات ہو رہی ہے، یعنی ہم پورے تعلیمی نظام کو اپنے نظریات کے مطابق تبدیل کرنے کی بات کر رہے ہیں، اب جو مشکلات کسی بھی ادارے کا حصہ بن کر اس کو تبدیل کرنے کے حوالے سے پہلے بیان کی گئیں تھیں وہ تعلیمی نظام پر بھی حرف بچرف لاگو ہوتی ہیں۔

اب جو مذہبی سیاسی جماعتیں نظام کا حصہ بن کر اس کو شرسے پاک کرنے کی بات کرتی ہیں، ان کے پاس پارلیمنٹ کا ایک ناکارہ حصہ بننے کا تو لائحہ عمل ہے لیکن دوسرے اداروں کو اپنے نظریات کے تابع کرنے کا کوئی ممکنہ طریقہ موجود نہیں۔ وہ شاید اس مغالطے میں ہیں کہ جب کبھی وہ معجزاتی طور پر پارلیمنٹ میں اکثریت حاصل کرنے میں کامیاب ہو گئے تو افواج، عدلیہ، بیوروکریسی، میڈیا، سول سوسائٹی، بنکاری نظام..... وغیرہ ان کے آگے سر تسلیم خم کر لیں گے۔ ایسا سوچنے والے شاید احمقوں کی جگت میں رہتے ہیں۔

اس وقت صورت حال یہ ہے کہ مذہبی سیاسی جماعتوں کی سیاست میں ناکام شمولیت کے نتیجے میں بدنامی دین کی ہو رہی ہے۔ ایک عام آدمی جو مذہبی جماعتوں کے کارکنان کو ذاتی طور پر نہیں جانتا وہ ان جماعتوں کی سیاست میں شمولیت کی کوششوں سے یہی نتیجہ اخذ کرتا ہے کہ ان جماعتوں کے مقاصد میں اور دوسری سیکولر اور کرپٹ جماعتوں کے سیاسی مقاصد میں کوئی زیادہ فرق نہیں بلکہ مذہبی جماعتیں سیاست کے لیے اسلام کے نام کا ناجائز استعمال کر رہی ہیں۔ انسان اپنی صحبت سے پہچانا جاتا ہے، تو جب مذہبی

جماعتیں معروضی طور پر کرپشن اور بددیانتی سے بھرپور سیاست کے میدان میں نظر آئیں گی تو ایک عام آدمی ان کے بارے میں مثبت گمان کیوں کر کرے گا؟ اور اگر یہ بات درست ہے تو اس بات کے اشاعت اسلام پر کس قسم کے اثرات مرتب ہوں گے اور ہور ہے ہیں؟ اس بات کا بخوبی اندازہ لگایا جاسکتا ہے۔ اس کے برعکس دین کی خدمات کے حوالے سے اگر برصغیر میں تبلیغی جماعت، دینی مدارس اور مساجد کے نیٹ ورک کی خدمات کو دیکھا جائے تو اس کی مثال نہیں ملتی۔ اس کی وجہ یہ ہے کہ انگریز کے لادینی نظام سے ان روایتی دینی اداروں کا کسی قسم کا براہ راست کوئی تعلق نہیں لیکن یہ بھی درست ہے کہ ان روایتی دینی اداروں کا بہت سا کام جو کہ نظریاتی نوعیت کا ہے، ابھی کافی حد تک کرنا باقی ہے۔

اصل بات جو سمجھنے کی ہے وہ یہ ہے کہ حقیقی جنگ نظام سے نہیں بلکہ ان سیکولر اور لبرل نظریات سے ہے جن کے اوپر انگریزی نظام کھڑا ہے۔ نظام میں داخل ہونے کا مطلب یہ ہے کہ اس کے بنیادی سیکولر اور لبرل نظریات سے اتفاق کر لیا جائے۔ یعنی کہ نظام میں شمولیت کے بعد تبدیلی یا انقلاب کا نعرہ بے معنی ہو جاتا ہے۔ میڈیا اس نظریات کی جنگ میں سب سے اہم کردار ادا کر رہا ہے۔ میڈیا کے برعکس دوسرے اداروں کا پاکستان کی اکثریت سے کوئی خاص رابطہ یا تعلق نہیں۔ پاکستان کی اکثریت کی زندگی مسجد، مدرسے، روایتی بازار، جگہ یا پنچایت، روایتی خاندان، وغیرہ کے گرد گھومتی ہے، اور ان کو اس سے کوئی خاص فرق نہیں پڑتا کہ کون حکومت میں ہے یا نہیں؟ وہ عام طور پر عدالتی نظام کا رخ نہیں کرتے، پولیس کی مدد حاصل نہیں کرتے یا گورنمنٹ کے ہسپتالوں اور اسکولوں کا بھی رخ نہیں کرتے کیوں کہ انہیں معلوم ہے کہ ان کے اکثر مسائل کا حل ان اداروں کے پاس نہیں۔

اسٹیٹ بینک کی ایک رپورٹ کے مطابق پاکستان میں بینک اکاؤنٹ ہولڈرز کی تعداد پوری آبادی کا صرف دس فیصد یا اس سے بھی کم ہے۔ یہ وہ تمام لوگ ہیں جو اپنی ماہانہ تنخواہ بینک میں وصول کرتے ہیں، یعنی یہ وہ لوگ ہیں جو ریاستی یا نجی اداروں میں ملازم ہیں یعنی کہ کل آبادی کا ۸۰ فیصد سے بھی کم اس ریاستی نظام سے اپنی معاشی ضروریات کے لیے براہ راست منسلک ہے۔ اس کا مطلب یہ ہے کہ ملک میں اکثریت ان ریاستی اداروں اور مارکیٹ سسٹم پر براہ راست انحصار کیے بغیر گزارا کر رہی ہے۔ ہمیں یہ بھی معلوم ہے کہ پاکستان میں بہت سارے فلاحی ادارے اپنی مدد آپ کے تحت بغیر ریاستی مدد کے چل رہے ہیں، ان میں پاکستان کے مدارس مساجد کا نیٹ ورک اور تبلیغی جماعت جیسی تنظیمیں بھی شامل ہیں۔ میڈیا براہ راست اس روایتی نظام کی نظریاتی بنیادوں کو کمزور کرنے میں سرگرم ہے، اگر

خدا نخواستہ میڈیا اپنے ناپاک عزائم میں کامیاب ہو گیا تو یہ عین ممکن ہے کہ چند سالوں میں مذہبی سیاسی جماعتوں کو اپنی نظریاتی سرحدوں کا دفاع کرنا بھی مشکل ہو جائے۔

چنانچہ کرنے کا ایک اہم کام یہ ہے کہ ان روایتی اداروں کو اور زیادہ مستحکم اور کارآمد بنایا جائے اور ان کے دائرہ کار کو مزید پھیلانے کے لیے موثر اقدامات کیے جائیں تاکہ وہ اس نظریاتی جنگ میں اپنا بھرپور کردار ادا کر سکیں۔ دوسری بات جو کرنے سے زیادہ سمجھنے کی ہے وہ یہ ہے کہ تاریخ میں ایسی بیش بہا مثالیں موجود ہیں جن میں ایک پرانا اور فرسودہ ریاستی ڈھانچہ کی جگہ ایک دوسرے ریاستی ڈھانچے نے لے لی ہو۔ مثال کے طور پر برطانیہ میں ابھی تک بادشاہ اور ملکہ موجود ہیں لیکن ان کا ریاستی امور میں اثر و رسوخ پر پارلیمنٹ کے مقابلے میں نہ ہونے کے برابر ہے۔ انگریز جب برصغیر میں آئے تو انہوں نے مغلیہ سلطنت کے نظام کے ساتھ اپنا نظام کھڑا کرنا شروع کیا اور آہستہ آہستہ پرانے نظام پر حاوی ہو گئے یہاں تک کہ آج اس کا نام و نشان بھی باقی نہیں۔ چین میں بھی ۶۰ سال پہلے کچھ ایسا ہی ہوا۔ ان تمام مثالوں سے یہ پتہ چلتا ہے کہ جب کوئی فرسودہ نظام کسی معاشرے میں جڑ پکڑ چکا ہو تو اس میں گھس کر اس کو تبدیل کرنے کی بجائے ایک نئے موثر نظام کی بنیاد رکھی جاتی ہے جو کہ آہستہ آہستہ پرانے نظام پر حاوی ہو جاتا ہے۔ لیکن اس سے پہلے لوگوں کی نظریاتی بنیادوں پر کام کیا جاتا ہے اور ایسے لوگ تیار کیے جاتے ہیں جو متبادل نظام کی بنیاد رکھنے میں مددگار ثابت ہوں۔ اگر دیکھا جائے تو سرکارِ دو عالم حضرت محمد مصطفیٰ ﷺ نے بھی مدینہ جا کر ایک نئے معاشرے اور نظام کی بنیاد رکھی، لیکن اس سے پہلے انہوں نے ۱۳ سال کے میں صحابہ کرامؓ پر محنت کی۔

پاکستان کی وہ اکثریت جس کا ذریعہ معاش انگریز کے فرسودہ نظام سے براہ راست منسلک نہیں، ایک متبادل نظام کو کھڑا کرنے میں معاون ثابت ہو سکتے ہیں، ایک ایسا متبادل جو مسجد، مدرسہ، روایتی بازار اور جرگہ سسٹم کو مزید بہتر، جامع اور کارآمد بنا کر کھڑا کیا جاسکتا ہے۔ اب سوال یہ پیدا ہوتا ہے کہ کیا مذہبی سیاسی جماعتوں کا انتظامی ڈھانچہ اتنا لچکدار ہے کہ وہ اپنے لائحہ عمل میں اتنی انقلابی تبدیلی لے کر آجائیں۔ اگر نہیں تو شاید وہ بھی اس مضمون میں بیان کی گئی خصوصیت کے حامل ہیں۔ اگر وہ اپنے اندر تبدیلی نہیں لاسکتے تو جہاں تبدیلی کی پوری قوم کو ضرورت ہے وہاں تبدیلی کیسے لے کر آئیں گے؟ فیصلہ ان کے اپنے ہاتھ میں ہے۔

اے اللہ! اہل غزہ کی مدد فرما اور مسلمانوں کو بے حس، بے حمیت  
اور بے دانش حکمرانوں سے نجات دلا۔

## اصلاح معاشرہ - منہج اور طریق کار

اسلام ایک مکمل نظام حیات ہے، اس میں ہر طبقے کے متعلق ہدایات موجود ہیں کوئی طبقہ ایسا نہیں کہ جس کے بارے میں اسلام نے کوئی رہنمائی نہ کی ہو اب صرف ضرورت اس بات کی ہے کہ انسان اسلام سے رہنمائی حاصل کرنے کیلئے آمادہ ہو اور اپنا تعلق اپنے حقیقی خالق و مالک سے استوار کرے اور اپنی ہر خواہش کو رب تعالیٰ کے حکم کے سامنے قربان کر دے۔ آج ہمارے معاشرے کی یہ دیگر گولہ حالت کیوں ہے؟ ہمارے گھر کا ماحول غیر اسلامی کیوں ہے؟ ہمارے خاندان کا شیرازہ کیوں بکھر رہا ہے؟ اور ہمارا معاشرہ اصلاح کی شاہراہ پر کیوں نہیں چل رہا؟ اسکی وجہ صرف اور صرف دین اسلام سے دوری اور اصلاح معاشرہ کے پیغمبرانہ اصولوں سے انحراف ہے، ہمارے معاشرے میں جو لوگ دیندار سمجھے جاتے ہیں وہ بھی صرف اپنی ذات کی حد تک ہیں، خود صوم و صلوة کے پابند ہیں، دین میں سمجھ بوجھ رکھنے کی کوشش کرتے ہیں اور گناہوں سے بچنے کا بھی اہتمام کرتے ہیں لیکن گھر کے ماحول کو بدلنے کی کوئی فکر نہیں اور اپنے اہل خانہ کو دین کی طرف لگانے کا بھی کوئی اہتمام نہیں، اسلامی تعلیمات نے انسان پر صرف اپنی اصلاح کی ذمہ داری عائد نہیں کی، بلکہ اپنے گھر والوں کی اصلاح کی ذمہ داری بھی اس پر ڈالی ہے، اپنی اولاد، عزیز و اقارب اور اپنے خاندان کو راہ راست پر لانے کا فریضہ بھی گھر کے سربراہ پر عائد کیا ہے، خود حضرات انبیاء علیہم السلام بھی اس فریضے سے مستثنیٰ قرار نہیں دیے گئے، حتیٰ کہ امام الانبیاء، فخر الرسل حضرت محمد ﷺ کو نبوت سے سرفراز کرنے کے بعد اللہ تعالیٰ کی طرف سے جو پہلا تبلیغی حکم دیا گیا وہ یہ تھا ”وانذر عشیرتک الاقربین“ (کہ اپنے قریبی رشتہ داروں کو اللہ کے عذاب سے ڈرائیے) عشیرہ کے معنی کنبہ اور خاندان کے ہیں یعنی تزکیہ و تربیت اپنے گھر سے شروع کریں، چنانچہ اسی حکم کی تعمیل میں جناب رسول اللہ ﷺ نے اپنے عزیز و اقارب اور اپنے خاندان کو کھانے پر جمع کیا اور ایک منوثر خطبہ ارشاد فرمایا ”اے بنی عبدالمطلب، مجھے اللہ کی طرف سے تمہارے حق میں کوئی اختیار نہیں، تم میرے مال میں سے جتنا چاہو مجھ سے لے لو، خدا کی قسم جو چیز میں تمہارے پاس لیکر آیا ہوں مجھے عرب میں کوئی ایسا جوان معلوم نہیں جو اپنی قوم کے پاس اس سے بہتر کوئی چیز لایا ہو، میں تمہارے پاس دنیا اور آخرت کی بھلائی لایا ہوں اور مجھے اللہ نے حکم دیا ہے کہ تم کو اسکی طرف دعوت دوں، تم میں سے کون ہے جو

اس کام میں میرے ہاتھ مضبوط کرے اور اس کے نتیجے میں میرا بھائی بن جائے،“ (تفسیر ابن کثیر ۳/۳۵۱) اسی طرح ایک دوسری آیت میں اللہ تعالیٰ نے مومنین سے خطاب کے ذریعے اسی بات کی تشبیہ فرمائی چنانچہ ارشاد ہے — ”یا ایہا الذین آمنوا اقوا انفسکم واهلیکم ناراً“ اے ایمان والو! بچاؤ اپنے آپ کو اور اپنے اہل خانہ کو جہنم کی آگ سے۔ اسکی تشریح کرتے ہوئے مفتی اعظم پاکستان مفتی محمد شفیع رقمطراز ہیں۔ لفظ اہلیکم میں اہل و عیال جن میں بیوی، اولاد، باندیاں اور غلام سب داخل ہیں اور بعید نہیں کہ ہمہ وقتی نوکر، چاکر، خادم بھی غلام باندیوں کے حکم میں ہوں۔ (معارف القرآن) اس آیت میں گھر کے سربراہ کو حکم دیا جا رہا ہے کہ خود بھی دوزخ کے عذاب سے بچے اور جو لوگ اسکی تربیت و کفالت اور ماتحتی میں رہتے ہیں انکو بھی عذاب سے بچائے۔ چنانچہ جب یہ آیت نازل ہوئی تو حضرت عمر بن خطابؓ حضور ﷺ کی خدمت میں حاضر ہوئے اور عرض کیا یا رسول اللہ ﷺ! اپنے آپ کو دوزخ سے بچانے کی فکر کی جائے یہ بات تو سمجھ میں آگئی لیکن اہل و عیال کو کس طرح دوزخ سے بچائیں؟ آپ ﷺ نے فرمایا: اپنے اہل و عیال کو دوزخ سے بچانے کا طریقہ یہ کہ اللہ تعالیٰ نے آجکے جن کاموں کے کرنے کا حکم دیا ہے تم بھی ان کاموں کے کرنے کا اپنے اہل و عیال کو حکم دو اور جن کاموں سے اللہ تعالیٰ نے منع کیا ہے تم بھی ان کاموں سے اپنے اہل و عیال کو منع کر دو، یہ عمل انکو دوزخ کی آگ سے بچا سکے گا۔ حضرات فقہائے کرام نے فرمایا ہے یہ آیت ہر انسان پر ایک فرض عائد کرتی ہے کہ وہ اپنی بیوی اور اولاد کو فرائض شرعیہ اور حلال و حرام کے احکام کی تعلیم دیں اور اس پر عمل کرانے کی عملی کوشش کرے۔ حدیث میں آتا ہے کہ حضور ﷺ نے فرمایا: انسان کا اپنی اولاد کو ادب سکھانا ایک صاع غلہ صدقہ کرنے سے بہتر ہے، نیز فرمایا: کسی باپ نے اپنے بچے کو اچھے ادب سے بڑھ کر کوئی ہدیہ نہیں دیا۔ (مشکوٰۃ ۴۲۳) ان دونوں احادیث میں آپ ﷺ نے اولاد کی تعلیم و تربیت پر کتنا زور دیا ہے انکی تعلیم و تربیت اور ادب سکھانے کو صدقہ کرنے سے افضل قرار دیا ہے، جب اولاد کی تربیت اچھی ہوگی تو ظاہر ہے کہ وہ والدین کیلئے سکون قلب اور نیک نامی کا باعث بنے گی۔ بعض حضرات یہ عذر بیان کرتے ہیں کہ ہم نے بہت کوشش کی اپنے گھر کے ماحول کو درست کرنے کی اور اپنی اولاد کو اچھی تربیت دینے کی لیکن زمانہ کی ہوا ہی ایسی چل پڑی ہے کہ اولاد ہماری وعظ و نصیحت کا کوئی اثر لینے کو تیار ہی نہیں اور نہ ہی ہماری بات پر کان دھرنے کو تیار ہے تو اسمیں ہمارا کیا قصور ہے؟ لیکن یہ خیال محض ایک دھوکہ ہے حقیقت کچھ بھی نہیں، سوال یہ ہے کہ آپ نے کتنی کوشش کی ہے کتنے اضطراب اور کتنے سوز دل کیساتھ انکو سمجھانے کی کوشش کی ہے؟ آپکی اولاد اگر جسمانی طور پر بیماری میں مبتلا ہو جائے یا خدا نہ کرے آگ میں چھلانگ لگانے کی خواہش ظاہر کرے تو اسوقت آپ اپنے دل میں کتنی تڑپ محسوس کریں گے اور یہ تڑپ آپکو کیسے کیسے مشکل ترین مراحل سے گذرنے پر مجبور

کرے گی لیکن یہ سب کچھ سہ لینے کا آپ میں حوصلہ موجود ہوگا اور آپ بے تاب ہوں گے کہ کب یہ گھڑی آئے کہ میں اپنے بیٹے کو صحت و عافیت کیساتھ دیکھوں اور یہ مشکل وقت ہم سے ٹلے، سوال یہ ہے کہ آپ نے کبھی اپنے بیٹے کو گناہوں کی چکی میں پستے دیکھ کر اس قدر پریشانی اٹھائی ہے اور اتنی تڑپ محسوس کی ہے جتنی اسکی بیماری کی حالت میں محسوس کی تھی؟ اگر آپ نے اس قدر کوشش کر ڈالی ہے اور اتنی تڑپ محسوس کی ہے تو بلاشبہ آپ نے اپنا فرض، بجا طور پر ادا کر دیا ہے اور آپکی کوشش کو قدر کی نگاہ سے دیکھا جائے گا، لیکن اگر معاملہ اسکے برعکس ہے یعنی آپ نے اتنی کوشش نہیں کی کہ جتنی کرنی چاہیے تھی یا آپ نے اتنی لگن اور کوشش کا مظاہرہ نہیں کیا جتنا دنیاوی بیماری پر کیا تھا تو بیشک آپکے انداز تربیت میں کوتاہی ہے، جب آپ دنیاوی معاملات میں اسکے ساتھ سختی کا برتاؤ کرتے ہیں تو کیا وجہ ہے دین کے معاملہ میں اتنی نرمی کیوں اختیار کی گئی کہ ایک دو دفعہ کہہ دینے یا چند بار ڈانٹ ڈپٹ پر اکتفاء کر لینے کو فرض کی ادائیگی سمجھ لیا گیا۔ جس ہمت و کوشش اور فکر و لگن سے آپ ان کے لیے روزگار تلاش کرتے ہیں اتنی ہی فکر و لگن اسکی اصلاح کی طرف کیوں نہیں کرتے۔ بہر نوع! اولاد کی تربیت و اصلاح کیلئے سوز قلب، توجہ اور خشوع و خضوع کیساتھ دعا کیجیے اور ساتھ ساتھ انکی تعلیم و تربیت پر بھی بھرپور توجہ دی جائے تو بہت جلد اسکے شمات ظاہر ہو سکتے ہیں، جب ایک فرد اپنی اصلاح کی طرف پوری توجہ مبذول کریگا تو اس سے ایک اچھا معاشرہ وجود میں آئیگا اور جب ایک معاشرہ اپنی صحیح راہ کی طرف چل پڑیگا تو دھیرے دھیرے اسکے اچھے اثرات پوری قوم میں منتقل ہونگے اور پوری قوم میں اصلاح کا جذبہ بیدار ہوگا۔ آخر میں معاشرے کی اصلاح کی طرف متوجہ کرتے ہوئے حضرت مولانا مفتی محمد تقی عثمانی کا درددل ملاحظہ ہو ”اگر آپ اس بات پر ایمان رکھتے ہیں کہ آپکا دین برحق ہے اور مرنے کے بعد جزا و سزا کے مراحل پیش آنے والے ہیں تو خدا کیلئے اپنی اولاد کو بھی اس جزا و سزا کے دن کے واسطے تیار کیجیے، اسے ضروری تعلیم دلوائیے، اسکے ذہن کی شروع ہی سے ایسی تربیت کیجیے کہ اس میں نیکیوں کا شوق اور گناہوں سے نفرت پیدا ہو، اسکی صحبت اور اسکا ماحول درست رکھنے کا اہتمام کیجیے، اپنے گھروں کو تلاوت قرآن اور اسلاف امت کے تذکروں سے آباد کیجیے، گھر میں کوئی ایسا وقت نکالے جس میں سارے گھر والے اجتماعی طور پر دینی کتب کا مطالعہ کریں، اپنے ذاتی عمل کو ایسا دلکش بنائیے کہ اولاد اسکی تقلید کرنے میں فخر محسوس کرے، اپنے اہل و عیال اور اقارب و احباب کے حق میں اللہ تعالیٰ سے دعائیں کیجیے کہ اللہ تعالیٰ انھیں صراط مستقیم پر گامزن ہونے اور رہنے کی توفیق عطا فرمائے“۔ ان باتوں پر اگر خلوص دل سے عمل کر لیا جائے تو ہم اپنے گھر اور معاشرے کو ایک بہترین معاشرہ بنا سکتے ہیں۔ اللہ تعالیٰ ہم سب کو اسکی توفیق عطا فرمائے آمین۔



## اعترض سے اعتراف تک کا سفر (۲)

5- اس کے بعد ہم نے ایک اہم سوال ان الفاظ میں اٹھایا کہ ”بھلا بتایا جاسکتا ہے کہ مسلم اکثریتی علاقوں، خاص طور پر پاکستان میں، جس کے آئین میں ”قرآن و سنت“ کی بالادستی اور حاکمیت کو تسلیم کیا گیا ہے، نظام کی وہ کون سی تبدیلی ہے جو مسلم جماعتیں بذریعہ انتخابات دو تہائی اکثریت حاصل کرنے کے بعد رو بہ عمل نہیں لاسکتیں اور محض احتجاجی سیاست ہی کے ذریعہ سے لائی جاسکتی ہیں۔ انتخابات میں حصہ لینے پر اسلامی تحریکوں پر جو جو فرد جرم عائد کی جاتی ہے مثلاً اخلاقی، ایمانی، شرعی امور میں مداخلت سے کام لینا، تعمیر سیرت و تزکیہ و تربیت اور دعوت دین سے غفلت برتنا، مروجہ سیاسی ہتھکنڈوں اور برائیوں کو اختیار کر لینا وغیرہ وغیرہ تو کیا بتایا جاسکتا ہے کہ احتجاجی سیاست یا ”احتجاجی تحریک“ کے منہاج میں بالقوہ وہ کون سی خوبی ہے کہ اس کو اپنانے والی جماعتیں ان برائیوں سے محفوظ رہیں گی۔ اسلامی جماعتوں کو غلبہ اسلام بذریعہ انتخابی سیاست ناکامی کے جتنے امکانات ہیں کم و بیش اتنے ہی امکانات ناکامی کے غلبہ اسلام بذریعہ ”احتجاجی سیاست“ / غیر مسلح تصادم میں ہیں۔“

جناب عباسی صاحب کا مضمون ہمارے اس سوال کا بھی کوئی جواب عنایت نہیں فرماتا۔

6- طریق کار کی اس بحث کو مختصر کرتے ہوئے اور یہ عرض کرنے کے ساتھ کہ ”یہاں اس موضوع پر پیش کیے جانے والے تمام دلائل کا تجزیہ کرنا مقصود نہیں ہے۔ یہ موضوع ایک الگ تفصیلی مقالہ کا متقاضی ہے۔“ ہم نے اس بحث کو ان الفاظ میں سمیٹنے کی کوشش کی:

”ہم پاکستان میں رہنے والوں اور یہاں کی دینی جماعتوں کا اصل المیہ اور اصل روگ یہ ہے کہ ہم نفاذ اسلام اور غلبہ اسلام کے نعرے تو بہت لگاتے ہیں، اس پر تقاریر اور خطابات کرتے ہوئے بھی نہیں تھکتے، اس کے طریق کار پر مباحثے اور مذاکرے منعقد کرنے میں بھی ہمیں بہت لطف ملتا ہے۔ ہم میں کچھ لوگ پورے جوش و خروش سے یہ منوانے میں سرگرم رہتے ہیں کہ اس دور میں اسلام کا نفاذ اور غلبہ صرف اور صرف بذریعہ ”انتخابات“ یعنی جمہوری عمل کے ذریعے ممکن ہے..... بعض لوگ صرف قتال و جہاد کے ذریعہ اسے ممکن سمجھتے ہیں، کچھ لوگوں کا خیال ہے کہ محض دین کی ناقص تبلیغ سے یہ مرحلہ سر کیا جاسکتا ہے..... جبکہ تنظیم اسلامی پورے جوش و خروش سے یہ منوانے میں اپنی صلاحیتوں اور اوقات کو

ضائع کر رہی ہے کہ غلبہ اسلام صرف غیر مسلح تصادم یعنی ”احتجاجی سیاست“ کے ذریعے ممکن ہے۔ اور اس طریق کو دریافت کرنا اور اسے چند معمولی ”ٹھوس“ دلائل سے مدون کرنا تنظیم اسلامی کا بہت بڑا کارنامہ ہے۔ اس زبانی جمع خرچ میں سب بے حد مگن اور بے حد مطمئن ہیں کہ وہ دین کی بہت بڑی خدمت سرانجام دے رہے ہیں جبکہ دین کا اصل کام اور دین کے اصل تقاضے..... افراد کا تزکیہ، کردار سازی، ایمان و اخلاق کی آبیاری، قول و فعل کے تضاد کا قلع قمع، صالح افراد کی بنیاد پر صالح معاشرے کی تعمیر کا کام، جسے سید مودودی نے خالص قرآنی فکر کے تحت بالکل درست طور پر ”عمومی تحریک اصلاح“ کے نام سے ذکر کیا ہے، اس کٹھن گمراہیت بنیادی و محوری کام سے ہم مجرمانہ پہلو تہی اختیار کیے ہوئے ہیں۔

..... جس کے بغیر قیامت تک نہ ہی اسلامی معاشرہ وجود میں آسکتا ہے اور نہ ہی غلبہ اسلام کا خواب شرمندہ تعبیر ہو سکتا ہے۔ اور بالفرض اس کے بغیر کوئی نام نہاد اسلامی حکومت قائم ہو بھی گئی تو وہ چند ہی دنوں میں ریت کی دیوار ثابت ہوگی۔ یہ وہ کام ہے جو اسلامی حکومت قائم ہونے سے پہلے بھی ضروری ہے اور اس کے قائم ہو جانے کے بعد بھی اس کام کی اہمیت اور ضرورت کسی طرح کم نہیں ہوتی بلکہ اسلامی حکومت کا بھی یہ فرض ہے کہ وہ اس فریضہ و وظیفہ کو ریاستی سطح پر بجالائے۔ لیکن ہم، ہماری قیادتیں اور ہماری دینی جماعتیں احیائے اسلام کے لیے انبیاء و رسل کی اتباع کرنے کی بجائے، اس جاکسل اور کٹھن فریضہ کی مسلسل، پیہم اور مرکوز ادائیگی کرنے کی بجائے، اس بھاری پتھر کو چوم کر ایک طرف رکھ دیتی ہیں اور ”نفاذ اسلام کے لیے طریق کار“ کی مردہ، لالچی اور بے کار بحثوں اور ”زبانی جمع خرچ“ میں اپنا اور اپنے پیروکاروں کا وقت برباد کر رہی ہیں۔ اس معاملہ میں تنظیم اسلامی کا رویہ باقی دینی جماعتوں کے مقابلہ میں اس لیے غلط تر ہے کہ تنظیم اسلامی اپنی اساسی تشخص اور اساسی و بنیادی بیانات میں غیر مبہم اور ٹھوس الفاظ میں اس کا اعلان و اظہار اس طرح کرتی ہے۔ اس کے بعد راقم نے تنظیم اسلامی کے اساسی لٹریچر میں سے اقتباسات پیش کیے۔

ہمارے اس دکھ کو بھی ذرہ بے نشان سمجھ کر اس کا کوئی جواب دینا جناب عباسی صاحب نے پسند نہیں فرمایا۔ بلکہ اس کی بجائے راقم کے زیر بحث مضمون کے بارے میں تحریر فرماتے ہیں کہ ”موصوف کے پیش کردہ اہم اعتراضات کا جواب بجز اللہ ہم نے دے دیا ہے۔ البتہ ہماری رائے میں موصوف نے چند اور ضمنی اعتراضات بھی کیے ہیں۔“ کیا راقم نہایت ادب سے یہ پوچھنے کی جسارت کر سکتا ہے کہ مذکورہ بالا ہمارے سوالات جن کا کوئی جواب محترم عباسی صاحب نے دینا پسند نہیں فرمایا کیا یہ محض ”ضمنی اعتراضات“ ہیں؟

محترم عباسی صاحب ہمارے 12 صفحاتی مضمون کے صرف ڈیڑھ صفحات پر محیط لفظ ”انقلاب“ پر تنقید کے جواب میں اس لفظ کو منوانے میں کم و بیش اٹھارہ صفحات تحریر فرمانے کے

باوجود قرآن و سنت سے اس ”فسادی“ لفظ کے حق میں ایک بھی دلیل پیش نہیں فرما سکے۔ نیز باقی دس صفحات پر محیط ہماری مذکورہ بالا مرکزی نوعیت کی معروضات (یعنی ایمان، اصلاح، تذکیر، تہذیب اور کردار سازی پر صلاحیتوں کو مرکوز کرنے کے بنیادی و محوری کام سے غفلت برتنے) کو ”ضمنی اعتراضات“ کہتے ہوئے کترا کر نکل جاتے ہیں۔ موصوف نے خلطِ مبحث کا مظاہرہ فرماتے ہوئے یہ تاثر دینے کی کوشش کی کہ شاید ہمارے علم میں یہ بات نہیں ہے کہ سید مودودی مرحوم ”اسلامی تحریک“ کو ”انقلابی تحریک“ کا نام بھی دیتے ہیں۔ اس کے بعد موصوف نے سارا زور لفظ ”انقلاب“ کو منوانے پر صرف فرمایا۔ تیرہ سو سالہ اسلامی لٹریچر کے لیے ایک نہایت اجنبی، نامانوس اور قرآن و سنت کے ناپسندیدہ ترین لفظ ”فساد“ کے ہم معنی لفظ ”انقلاب“ سے موصوف کی متعصبانہ عقیدت اور وابستگی ہی کا نتیجہ ہے کہ اس لفظ پر ہماری تند و تیز تنقید کا اقتباس درج کرنے کے بعد موصوف ہمیں لاکارتے ہوئے تحریر فرماتے ہیں کہ ”جناب رشید صاحب اپنے الفاظ کی لاج رکھتے ہوئے کہ ”جدید دنیا کا ہر ظالم اور آمر انقلاب کی صدا بلند کرتا ہے“ مولانا مودودی کی ذات گرامی پر ان ناپسندیدہ القابات کی تہمت لگانے کی جسارت کریں گے؟“۔ ہمارے جن الفاظ کو موصوف نے ناپسندیدہ القاب کا نام دیا ہے کیا وہ حقیقت کی ترجمانی نہیں ہیں اور کیا سابقہ دو سو سالہ تجربہ اس بات پر گواہ نہیں ہے؟ اگر حقائق آپ کی پسند کے مطابق نہ ہوں تو کیا آپ اس سے آنکھیں بند کر لیں گے اور آپ کی آنکھیں بند ہونے سے کیا حقائق آپ کی پسند کے مطابق تبدیل ہو جائیں گے؟ ہمیں حیرت یہ بھی ہے کہ محترم جمیل الرحمن عباسی صاحب نے ان ”ناپسندیدہ“ القابات کی تہمت سید مودودی پر لگانے پر ہمیں کیوں اکسایا ہے؟

ہم سید مودودی کو نبی اکرم ﷺ کے دین و مشن کے عظیم ترین خادموں میں سے سمجھتے ہیں۔ انہیں بیسویں صدی میں دین رسول ہاشمی ﷺ کا ایک نہایت محترم محافظ اور داعی سمجھتے ہیں۔ ہماری نظروں میں سید مودودی علیہ الرحمہ بیسویں صدی کا وہ عظیم اور مظلوم ولی ہے، جسے ان کے نہایت محترم و کرم معاصرین کی اکثریت نے پہچاننے میں ٹھوکر کھائی۔ یہ بات صحیح ہے کہ خامیوں اور خطاؤں سے سید مودودی بھی مبرا نہیں تھے، ان سے اختلاف رائے کے حق کو تسلیم کرنے کے باوجود ہم انہیں بیسویں صدی کا ایک عظیم راست گو اور پاکباز انسان سمجھتے ہیں۔ سید مودودی مرحوم و مغفور کو جن حالات میں دین کا کام کرنا پڑا، وہ قرآن و سنت پر مبنی دعوت کے لیے نہایت کٹھن، اجنبی، مخالف اور ناموافق حالات تھے۔ تحریک شہیدین کی ناکامی، بیٹوسلطان کی انگریزوں کے ہاتھوں شکست، ۱۸۵۷ء کی جنگ آزادی میں ہندوستان کے مسلمانوں کی انگریزوں کے ہاتھوں شکست، پہلی عالمی جنگ کے نتیجے میں خلافت عثمانیہ کا خاتمہ، لیبیا، الجزائر، مصر، مراکش، غرض ایشیا و افریقہ میں مسلمانوں کی مغربی اقوام کے ہاتھوں بدترین شکست، مغربی طہرانہ مادہ پرستانہ فکر کا ہمہ گیر تسلط و استیلا، یہ وہ عوامل تھے جنہوں نے برصغیر کے مسلمانوں کو

بدترین فکری ہزیمت، مرعوبیت اور ذہنی شکست سے دوچار کر دیا تھا۔ اختیار تو اسی کا تھا۔ غیر خود مسلمانوں کی غالب اکثریت میں بھی ریاستی سطح پر اسلام کی بطور ایک راہنما قوت کا یقین بدترین شک اور شبہ میں بدل چکا تھا۔ جمہوری انقلاب، اشتراکی انقلاب اور کمیونسٹ انقلاب نے ساری دنیا میں شور اور غلغلہ مچایا ہوا تھا۔ جمہوری نظام کا نعرہ لگا کر مغربی اقوام ساری دنیا پر ٹوٹ پڑی تھیں اور اسلامی ریاستوں سمیت تمام ریاستوں کو ادھیڑ کر رکھ دیا گیا۔ کمیونسٹ نظام نے روس سے نکل کر آدھے یورپ پر اپنے نیچے گاڑ دیے تھے۔ ”انقلاب اور نظام“ کے اس شدید شور میں کوئی شخص اسلامی و قرآنی اصطلاحات میں بات سننے کو تیار نہ تھا۔ یہ وہ نہایت قاہر، کٹھن، مشکل اور نامساعد حالات تھے جن میں سید ابوالاعلیٰ مودودی کو قرآن و سنت کی خالص دعوت کو منوانے اور اسے تمام شعبہ ہائے زندگی پر غالب کرنے کی دعوت کے تعارف اور قبولیت کے لیے ”انقلاب“ اور ”نظام“ کے الفاظ کا سہارا لینا پڑا۔ اور قرآن و سنت کے سیاسی و معاشی احکام کے ملکی سطح پر نفاذ کے لیے ”انقلاب“ کے لفظ کو تکرار سے استعمال کرنا پڑا۔ اپنے وقت اور حالات میں ایسا کرنا سید مودودی مرحوم کی ایک ناگزیر مجبوری تھی، ان حالات میں یہ طرز عمل اسلام کی اور انسانیت کی ایک بہت بڑی خدمت تھی۔ یہ درحقیقت (ایمان و اسلام کے حوالہ سے) نہایت کمزور انسانوں کی حفاظت کے لیے اور انہیں دور جدید کے بھیڑ کی کھال میں چھپے ہوئے ”بھیڑیوں“ کے (ایمان شکن) حملوں سے بچانے کے لیے ”کتوں“ کو معاون کے طور پر استعمال کرنا تھا لیکن ۱۹۶۰ء کے بعد حالات بدلنا شروع ہوئے۔ ”انقلاب اور نظام“ کا بخار آہستہ آہستہ اترنا شروع ہوا تو روحانی بحران، اخلاقی زوال، کردار کا کھوکھلا پن اور قول و فعل کے تضاد کے مرض کی شدت نے اپنا احساس دلانا شروع کیا۔ اب ضرورت تھی کہ اسلامی اخلاق و کردار کے زندہ نمونے تیار کرنے پر اپنی تمام تر صلاحیتوں کو مرکوز کر دیا جاتا لیکن ایسا نہ کیا جاسکا۔ یہ عین وہی وقت تھا جب مغربی تہذیب نامی ”بھیڑیا“ کی اصل شکل ظاہر ہونا شروع ہو گئی اور مغربی تہذیب کے اس بے لباس ”بھیڑیا“ کی کامل درندگی کی حقیقت انسانیت پر کھل رہی تھی اور انسانیت کے ”سچے ہمدرد و غمخوار اور خدا پرست کردار“ کی ضرورت کا نہایت شدت سے احساس ابھرنے لگا۔ بیسویں صدی کے نصف آخر کے انسان کا روحانی بحران اور مذہب کی شدید پیاس جدید تہذیب کی چمک سے بیزار کی سبب بن رہی تھی۔ یہ عصر حاضر کی وہ need/demand اور تقاضا تھا جس کی تکمیل اسلام کی سچی، سادہ، خالص، بے آمیز اور ہر قسم کی بیرونی ملاوٹ سے پاک ایمانی، ربانی، قرآنی اور نبوی ﷺ تعلیمات اور اصل اصطلاحات کے فروغ، اس کی پیروی اور اس کے ذریعہ سے تعلیم و تزکیہ کی صورت میں ہو سکتی تھی۔ مگر افسوس صد افسوس اسلامی تحریکوں کے کارکنان اور ذمہ داران کی غالب اکثریت ”انقلاب“ نامی بخار سے نکلنے کے لیے آمادہ ہی نہ تھی۔ تاہم جلد ہی یعنی ۱۹۷۰ء کے عشرے میں اسلامی تحریکوں کے سوچنے سمجھنے والے طبقات کی طرف سے ”ایمان و یقین“ اور ”اخلاق و کردار“ کے قحط و فقدان کو شدت سے محسوس کیا جانے لگا اور ”انقلاب اور نظام“ کے کھوکھلے نعروں پر حد سے زیادہ

انحصار بے زاری اور ناپسندیدگی کو جنم دینے لگا۔ چنانچہ اسی کا اظہار تنظیم اسلامی کے تاسیسی اجلاس میں کیے جانے والے ”عہد“ اور اس ”عہد“ کی وضاحت میں ہمیں نظر آتا ہے۔ اور اسی کا اظہار ”اسلام کی نشاۃ ثانیہ..... کرنے کا اصل کام“ (ازڈاکٹر اسرار احمد مرحوم) نامی کتابچے میں کیا گیا۔

اس احساس اور اظہار کے باوجود اسلامی جماعتیں بشمول تنظیم اسلامی ایمان و یقین سے سرشار ”اخلاق و کردار“ کی افزائش میں کوئی قابل رشک کارنامہ سرانجام نہ دے سکیں اور نہ ہی اس بنیادی ترین کام پر کوئی مرکوز ترجیحی جدوجہد کی گئی۔ حتیٰ کہ بیسویں صدی کے آخری عشرے تک پہنچتے پہنچتے لفظ ”انقلاب“ کا سحر مکمل طور پر ٹوٹ گیا۔ یہی وجہ ہے کہ راقم نے اپنے زیر بحث مضمون میں عرض کیا کہ:

”دنیا کے کسی بھی خطے میں آج تک انقلاب کے نام پر کوئی مثبت تبدیلی رونما نہیں ہوئی۔ ہر انقلاب پہلے سے موجود ظالم طبقہ کو نیست نابود کر کے دوسرے ظالم طبقہ کو اپنے اوپر مسلط کرنے پر منتج ہوا۔ دو تین عشرہ پہلے لفظ انقلاب میں اگر کوئی معنویت اور کشش تھی بھی سہی تو آج کے انسان کے نزدیک یہ ایک فرسودہ، پٹا ہوا اور لالچینی لفظ بن چکا ہے۔ ہر گمراہ، ہر ظالم ہر جھوٹا سیاسی راہنما عوام کی گردنوں پر سوار ہونے کے لیے اسی لفظ کا سہارا لیتا ہے۔ اور پھر انسانوں کے دکھوں اور تکلیفوں کا نہ ختم ہونے والا ایک سلسلہ شروع ہو جاتا ہے۔ یہی وجہ ہے کہ جدید متمدن دنیا کی دجالی تہذیبوں کی آنکھوں کو خیرہ کر دینے والی چمک کی وجہ سے انیسویں اور بیسویں صدی میں نوع انسانی پر راج کرنے والا یہ لفظ قرآن و سنت اور تیرہ سو سالہ تاریخ پر محیط اسلامی لٹریچر میں کہیں بھی مثبت معنوں میں استعمال نہیں ہوا۔ یہ لفظ آج اکیسویں صدی میں اپنی افادیت بری طرح کھو چکا ہے۔ لوگ اس لفظ میں چھپی ہوئی خون آشامی، درندگی، فساد، دجالیت، دھوکہ اور ”پیتے ہیں لہو دیتے ہیں درس مساوات“ کے بدبودار چھپے ہوئے چہرے کا شعوری یا لاشعوری طور پر ادراک کر چکے ہیں۔ ہماری رائے میں اکیسویں صدی میں غلبہ اسلام کے لیے کی جانے والی کسی بھی کوشش کے لیے بطور اصطلاح اور بطور سلوگن ”انقلاب“ کے لفظ کو اختیار کرنا..... اس کوشش اور جدوجہد کو غیر سنجیدہ ثابت کرنے کے لیے کافی ہے۔ یہ طرز عمل درحقیقت طرز کہن پہ اڑنا، بدلتے ہوئے زمانہ اور حالات سے ناواقفیت، دین کی روح اور اس کے قالب کو داؤ پر لگانے بغیر اس کو بہتر سے بہتر اور خوبصورت سے خوبصورت تر الفاظ میں پیش کرنے کی صلاحیت کے فقدان کی غمازی کر رہا ہے۔“

صاحبو! اس واضح اظہار کے بعد جناب عباسی صاحب کی اس لاکار کو ہم کیا نام دیں جس کا ذکر اوپر کی سطور میں کیا گیا ہے۔ کیا تنظیم اسلامی کی قیادت لفظ ”انقلاب“ اور ”غیر مسلح تصادم“ (احتجاجی سیاست) کے ساتھ اپنی تعصب کی حد تک پہنچی ہوئی عقیدت و وابستگی میں اس حد تک گرفتار ہو چکی ہے کہ وہ نہایت بے ہوشی اور اکتادینے کی حد تک اس کی تکرار اور رٹ کو ہی اقامت دین کا کام سمجھنے لگ گئی

ہے؟ اور اس کے خلاف پیش کی جانے والی ہر معقول اور قرآنی آواز کی مخالفت میں ”کانوں“ میں انگلیاں ٹھونس لینا کیا کوئی صحتمندانہ طرز عمل ہے؟

انقلاب کے مقابلے میں ”اصلاح“ کے مقدس قرآنی لفظ کو ترجیح نہ بنانے پر ہماری شکایت کو

محترم عباسی صاحب جن الفاظ میں رد فرماتے ہیں اس کا خلاصہ یہ ہے کہ:

- ۱۔ ”البتہ قرآن پاک میں اصلاح کا لفظ شعیبؑ کے قول کے طور پر (الاعراف: 85: ہود: 88) جبکہ ایک مقام (الاعراف: 56) میں خطاب الہی کے طور پر نقل ہوا ہے۔“
- ۲۔ ”البتہ نبی اکرم ﷺ کے لیے یا کسی اور نبی کے لیے یہ لفظ استعمال ہی نہیں ہوا۔“
- ۳۔ ”ہمارے علم کی حد تک نبی اکرم ﷺ نے بھی اپنے ارشادات میں یہ لفظ اپنے لیے استعمال نہیں فرمایا۔“ (ماہنامہ بیثاق، جون 2014)

سطور بالا میں لفظ اصلاح پر محترم عباسی صاحب کی ”اعتراض نہا علمی“ نگارشات کو انہی کے الفاظ میں پیش کیا گیا ہے۔ قرآن حکیم کی دعوت کا علمبردار ہونے کے باوجود اس طرح کی غیر علمی اور خلاف قرآن گفتگو پر حیرت بھی ہوتی ہے اور افسوس بھی۔

لفظ ”انقلاب“ سے اندھی عقیدت اور تعصب کی پٹی کو اتار کے جب ہم اس آیت کی تلاوت کرتے ہیں، جسے موصوف صرف ایک نبی سے منسوب قرار دے کر خفیف ثابت کرنا چاہ رہے ہیں تو ہماری روح کی گہرائیوں میں یہ قول اترتا ہوا محسوس ہوتا ہے۔ ارشاد باری تعالیٰ ہے: ﴿وَلَا تُفْسِدُوا فِی الْأَرْضِ بَعْدَ أَصْلَاحِهَا﴾ (الاعراف: ۸۵)۔ ہم یہ سوال کرنے کی جسارت کر سکتے ہیں کہ زمین کی اصلاح کرنا اور اس کے بعد اس میں فساد برپا ہونے سے روکنا کیا صرف حضرت شعیب علیہ السلام اور ان کی قوم کی ذمہ داری تھی؟ کیا باقی سب اقوام اس قرآنی حکم سے مستثنیٰ ہیں؟ اگر یہ آیت صرف حضرت شعیب علیہ السلام کے حوالے سے درج ہوتی تو ”انقلابی ذہن“ کا لفظ ”اصلاح“ سے آنکھیں چرانے یا اس کی اہمیت گھٹانے کا کوئی نہ کوئی ”علمی“ جواز مانا جاسکتا تھا مگر حیرت ہے بغیر کسی معمولی فرق کے عین انہی الفاظ میں قیامت تک کے انسانوں کو نصیحت کی جا رہی ہے کہ ﴿وَلَا تُفْسِدُوا فِی الْأَرْضِ بَعْدَ أَصْلَاحِهَا﴾ (الاعراف: 56) جسے موصوف خطاب الہی کہہ کر آگے گزر جانا چاہتے ہیں۔ اس مقام پر موصوف شاہ ولی اللہ کے اصول تفسیر کے اس اصول سے بھی آنکھیں چرا گئے ہیں جو ڈاکٹر اسرار احمد مرحوم اپنے دروس میں اکثر سنایا کرتے تھے کہ اللہ تعالیٰ نے اپنی اہم اور خاص ہدایات کو قرآن حکیم میں کم از کم دو دفعہ ضرور بیان فرمایا ہے۔ (جاری ہے)

## مدیر البرہان کا مسلک کیا ہے؟

سوال: میں پچھلے سال سے البرہان کا قاری ہوں، ملی مجلس شرعی سے بھی واقف ہوں لیکن اس کے باوجود میں یہ جاننا چاہتا ہوں کہ آپ کا ذاتی طور پر مسلک کیا ہے اور معاشرے میں مسالک کی موجودہ تقسیم کو آپ کس نظر سے دیکھتے ہیں۔

جواب: بعض دینی مصالحوں کی خاطر راقم اس طرح کے سوالوں کا جواب نہیں دیا کرتا۔ تاہم مختصراً عرض ہے کہ میں فقہی لحاظ سے مسلک حنفی ہوں لیکن اوائل عمر میں جماعت اسلامی سے تعلق اور سعودی عرب میں زیر تعلیم رہنے کی وجہ سے مجھ پر سنی اثرات بھی ہیں۔ پچھلے بیس سال سے تصوف کی مروجہ خرابیوں سے پاک ایک پابند شریعت صالح بزرگ سے اصلاحی تعلق بھی ہے جو حنفی دیوبندی نقشبندی ہیں اور ان کے پاس ہر مسلک کے لوگ تزکیہ نفس کے لیے آتے ہیں۔

میرے نزدیک اصل اہمیت دین اور اس پر عمل کو حاصل ہے کہ یہی انسان کو رضائے الہی کی منزل تک پہنچانے کا وسیلہ ہے جب کہ مسلک تو ایک اجتہادی مکتب فکر ہوتا ہے۔ ہمارے معاشرے میں مسلک کو بے جا اہمیت دی جاتی ہے اور اسے علماء اور عوام میں انتشار و تقسیم کا سبب بنا لیا گیا ہے۔ اسی وجہ سے راقم اپنے مسلک کی بات کم ہی کرتا ہے اور ملی مجلس شرعی بنانے کا مقصد بھی یہی تھا کہ مختلف مسالک کے علماء کرام کے درمیان اتحاد و اتفاق کی فضاء پروان چڑھے، مسلک پرستی کے اثرات کم ہوں اور جدید مسائل پر علماء کرام متفقہ موقف اختیار کر سکیں۔ ظاہر ہے صدیوں کا زنگ لحوں میں اتارا نہیں جاسکتا تاہم الحمد للہ! ملی مجلس شرعی کے مثبت اثرات معاشرے میں بتدریج بڑھ رہے ہیں۔

راقم اپنی محدود صلاحیتوں کے ساتھ جس دوسرے شعبے میں کام کر رہا ہے۔ وہ تعلیم کی اصلاح کا ہے کیونکہ قرآن حکیم کی رو سے تعلیم و تربیت 'یعلمہم الكتاب والحکمة ویزکیہم' ہی وہ بنیادی ذریعہ ہے جو فرد کی تعمیر و تشکیل میں اہم ترین کردار ادا کرتا ہے اور جب فرد کی اصلاح ہوئے گی تو معاشرے اور ریاست کی اصلاح پر بھی اس کے مثبت اثرات لازم پڑیں گے۔



































































































































































































































































